



జ్యోతిబసు శతజయంతి  
1914-2014

# కాలకలకం

జూలై 2013

మాసపత్రిక

వెల: రూ.7



**చేల్స్ పూదరాబాద్**

కీంద్రంతో సవనంగా రాష్ట్ర ప్రభుత్వం వేతనాలు పెంచాలి  
 ట్రేడ్యూనిటీ సందర్భంగా వ్యవసాయ లక్ష్యరూపాయలు, హెల్పర్ కు రూ. 50,000/- లు  
 గ్రామీణులకు చివరి అంశం చొప్పున పెన్షన్ గా ఇవ్వాలి.  
 పాపం జైల్ వర్తకం వదలాలిమితి పెంచాలి.  
 తండ్రిని కాలానికి స్వల్పం సంస్థలు, లేదా మరే ఇతర సంస్థలకు అప్పగించరాదు  
 వాటిని వయసుతో నిమిత్తం లేకుండా, అదే సెంటర్ కు పరిమితం కాకుండా  
 వాయటి లేదా ఒకే మున్సిపాలిటీలో ఏ సెంటర్ లోనూ వర్కర్లుగా పదోన్నతి ఇవాలి.  
 ట్రేడ్ యూనియన్

## ధర్మచౌక్ జిందగిదాద్!



## మన కాలపు మహానేత

“బొంబాయిలో జరుగనున్న అఖిల భారత ట్రేడ్ యూనియన్ మహాసభకు హాజరు కావాలనే కుతూహలంతో పడ్డాను. నేను మరికొంత మంది కామ్రేడ్స్ కలిసి బొంబాయికి పయనమైనాము. రైల్ ఖరగ్‌పూర్‌లో ఆగగానే సాయుధ పోలీసులు నేనున్న రైల్వే కంపార్టుమెంట్‌లోకి వచ్చారు. నన్ను అరెస్టు చేశారు. నా పయనం అకస్మాత్తుగా ఆగిపోయింది.

“శాసనసభ వెలుపల క్రియాశీలక కమ్యూనిస్టు పార్టీ కార్యకర్తగానూ, అసెంబ్లీ లోపల అత్యంత శక్తివంతంగా ప్రజావాణిని వినిపించే నాయకునిగా నేను కొనసాగాను. నేను నిరంతరం వివిధ ప్రాంతాలలో పర్యటనలు చేశాను. వర్షాలు, తుఫాన్లు, వరదలు ఏమీ కూడా నా పర్యటనలను, కార్యకలాపాలను అడ్డుకోలేకపోయాయి. ఓసారి రాణిగంజ్ పోస్టాఫీసు మైదానంలో సమ్మెలో ఉన్న బిరన్ కంపెనీకి చెందిన ఫ్యాక్టరీ కార్మికులనుద్దేశించి ప్రసంగించాను. ఆ సభ జరుగుతుండగా జోరున వర్షం కురిసింది. సుడిగాలితో కూడిన కుంభవర్షం కురుస్తున్నప్పటికీ నేను ప్రసంగించాను.”

ఇవి జ్యోతిబస్ తను కార్మిక సంఘాలతో తనకున్న అనుబంధాన్ని, అనుభవాన్ని నెమరువేసుకున్న సందర్భంగా చెప్పిన మాటలు.

నిరంతరం పీడిత ప్రజల పక్షాన నిలబడుతూ శ్రామికుల, పేదల బాధలు తీరేమార్గాన్ని సాకారం చేయడానికి అలుపెరగని పోరాటం చేసి, పీడిత ప్రజల విముక్తి పతాకాన్ని సమున్నతంగా నిలబెట్టడానికి కృషి చేసిన మన కాలపు మహాయోధుడు కామ్రేడ్ జ్యోతిబస్. పాలకవర్గాలు ఎన్ని కుట్రలు చేసినా, నిర్బంధాలు, అరెస్టులు, జైలు జీవితం, హత్యకు కుట్రలు ఇలా ఎన్ని ఇబ్బందులు ఎదురైనా ప్రజల పక్షాన్నే నిలబడ్డారు. ప్రజలు అధికారం కట్టబెడితే దానిని కమ్యూనిస్టు పద్ధతులలో ప్రజలకు అందించడానికి కృషి చేశారు. అకుంటిత దీక్ష, సైద్ధాంతిక నిబద్ధత జ్యోతిబసును మహోన్నతునిగా తీర్చిదిద్దాయి.

జ్యోతిబసు 1914 జూలై 8న కలకత్తాలో జన్మించారు. తల్లి హేమలతా బసు, తండ్రి నిశికాంత బసూ. 1930లో ఎనిమిదవ తరగతి చదివే కాలంలో గాంధీజీ నిరాహార దీక్షకు మద్దతుగా ఒక రోజు కాలేజి మానేశారు. నేతాజి సుభాష్ చంద్రబోస్ సభకు వెళ్లి పోలీసుల లారీఛార్జీలో గాయపడ్డారు. ఆ విధంగా జాతీయోద్యమ ప్రభావం అతనిపై పడింది. నిశికాంతు బసు ఇంట్లో విప్లవకారులు తలదాచుకునే వారు. ఆయుధాలు కూడా దాచేవారు.

జ్యోతిబస్ పెద్దనాన్న నళినికాంతబసు విప్లవకారులపై విచారణ జరిపే ప్రత్యేక న్యాయమూర్తి. ఆయన పరిశీలన కోసం నిషిద్ధ గ్రంథాలు వస్తుండేవి. వాటిని ఆయన కంటే జ్యోతిబస్ ఎక్కువగా చదివేవారు. ఆ విధంగా విప్లవకారుల పట్ల ఆసక్తి, విప్లవ సాహిత్యంపై అభిరుచి ఏర్పడ్డాయి. 1930లో చిట్టగాంగ్ ఆయుధాగారంపై బాంబుదాడి ఆరోపణలు ఎదుర్కొన్న విప్లవకారులపై విచారణ జరపడానికి ఒప్పుకున్న పెద్దనాన్నను తప్పుబడుతూ ఒక అజ్ఞాత బెదిరింపు లేఖ రాశారు.

ప్రతిష్టాత్మకమైన ప్రెసిడెన్సీ కాలేజీలో బిఎ ఆనర్స్ అయిన తరువాత బారెట్లా చదవడానికి 1935లో లండన్ వెళ్ళారు. లండన్‌లో కమ్యూనిస్టులతో పరిచయాలు ఏర్పడ్డాయి. దాస్ కాపిటల్, ఆంటీ డ్యూరింగ్ వంటి మార్క్స్ సాహిత్యాన్ని అధ్యయనం చేశారు. ప్రజలలో అసమానతలు, కష్టాలకు దోపిడి సమాజమే మూలం అని గ్రహించారు. బ్రిటీష్ కమ్యూనిస్టు నాయకులు రజనీ పామిదత్, బెన్ బ్రాడ్లీలతో పరిచయం ఏర్పడింది. భారతీయ విద్యార్థి సంఘం బాధ్యతలు చూసేవాడు. ఈ తరుణంలోనే పాసిజానికి వ్యతిరేకంగా ఉద్యమించాలని నిర్ణయించుకున్నారు. అలా కమ్యూనిస్టు సిద్ధాంత ఆశయానికి జీవితం అంకితం చేయాలని నిశ్చయించుకున్నారు. బారిట్లా పరీక్షలు ముగియగానే 1940లో ఇండియాకు తిరిగి వచ్చి కమ్యూనిస్టు కేంద్రంగా ఉన్న బొంబాయిలో దిగారు. తనతోపాటు నిషిద్ధ సిద్ధాంత గ్రంథాలను కూడా తీసుకువచ్చారు.

కమ్యూనిస్టు పార్టీపై నిషేధం కొనసాగుతున్నది. 1942లో మొదటి

## జ్యోతిబసు

ప్రపంచ యుద్ధంలో బ్రిటీష్ ప్రభుత్వాన్ని సమర్థించిన సందర్భంలో భారత్ కమ్యూనిస్టు ఉద్యమం అనేక విమర్శలు ఎదుర్కొన్నది. జ్యోతిబస్‌కు కూడా దీనిపై సందేహం కలిగింది. అయినా పార్టీ ఆదేశాలకు కట్టుబడి పని చేశారు. ఆ దశలోనే జ్యోతిబస్‌కు కమ్యూనిస్టు పార్టీ అస్సాం, బెంగాల్ రైల్ యూనియన్ బాధ్యతలు అప్పగించింది.

1946లో ఆయన ఇదే రైల్వే నియోజకవర్గం నుండి ఎం.ఎల్.ఎ. గా గెలుపొందారు. ఆ తర్వాత బెంగాల్‌లో జరిగిన మత ఘర్షణలను నివారించడానికి గాంధీజీ సలహా మేరకు శాంతి సంఘాల స్థాపనలో కీలక పాత్ర పోషించారు. 1946-50 మధ్య తెలంగాణ సాయుధ రైతాంగ పోరాటం, తేభాగా పోరాటాలు జరిగాయి. 1984లో కమ్యూనిస్టులపై నిషేధం విధించింది భారత ప్రభుత్వం. ఆ సమయంలో జ్యోతిబస్‌ను అరెస్టు చేసి జైల్లో పెట్టారు. 1950లో బయటికి వచ్చారు. 1952 ఎన్నికల్లో తిరిగి బాదానగర్ నియోజకవర్గం నుండి ఎం.ఎల్.ఎ. గా గెలిచారు. కమ్యూనిస్టు పార్టీ శాసనసభ పక్ష నాయకుడుగా, 1953 కమ్యూనిస్టు పార్టీ పశ్చిమబెంగాల్ రాష్ట్ర కార్యదర్శిగా, కేంద్ర కమిటీ సభ్యులుగా ఎన్నికయ్యారు.

భారత కమ్యూనిస్టు పార్టీలో సైద్ధాంతిక సమస్యలు ముందుకు వచ్చాయి. 1962 భారత్ చైనా సరిహద్దు సంఘర్షణ విషయంలో కమ్యూనిస్టు పార్టీలో భిన్నాభిప్రాయాలు వ్యక్తం అయ్యాయి. చైనాతో సంప్రదింపుల ద్వారా సమస్య పరిష్కరించుకోవాలని జ్యోతిబస్, సుందరయ్య తదితరులు చెప్పగా, చంద్ర రాజశేఖరరావు, డాంగే తదితరులు చైనాను ఖండించి, కాంగ్రెస్, జనసంఘ వంటి పార్టీలతో గొంతు కలిపినారు. జ్యోతిబస్, సుందరయ్య గారలు చేసిన ప్రతిపాదనను ఆనాడు దేశ ద్రోహం అని వీరి దిష్టిబొమ్మలు దహనం చేశారు. కాని తర్వాత చర్చల ద్వారానే సమస్యను పరిష్కరించుకున్నారు. 1962 నవంబర్‌లో జ్యోతిబస్‌ను అరెస్టు చేశారు. బయటికి వచ్చిన తరువాత సిపిఐ(ఎం) పార్టీ ఏర్పాటుకు కీలకపాత్ర పోషించారు. 1964 అక్టోబర్ 22 కలకత్తాలో సిపిఐ(ఎం) మహాసభలో జ్యోతిబస్ ప్రారంభ ఉపన్యాసం చేశారు. 9 మందితో పొలిట్‌బ్యూరో ఏర్పడింది. అందులో జ్యోతిబస్ ఒకరు. 1967 ఎన్నికలలో 43 స్థానాలు గెలుచుకొని బెంగాల్‌లో సిపిఐ(ఎం) ప్రధాన శక్తిగా అవతరించింది. బంగ్లా కాంగ్రెస్, ఇతర వామపక్షాలతో కలిసి ఏర్పడిన ప్రభుత్వంలో జ్యోతిబస్ ఉపముఖ్యమంత్రిగా బాధ్యతలు చేపట్టారు. 1974లో చారిత్రాత్మక రైల్వే సమ్మె నిర్వహించారు. 1975లో క్రూరమైన ఎమర్జెన్సీని ఎదుర్కొన్నారు. ఆ కాలంలో 1200 మంది సిపిఐ(ఎం) కార్యకర్తలు హత్య గావించబడ్డారు. 1977లో ఎన్నికలలో వామపక్షాలు విజయభేరి మోగించాయి. 1977 జూలై 22 జ్యోతిబస్ బెంగాల్ ముఖ్యమంత్రిగా ప్రమాణ స్వీకారం చేశారు. ఆయన పరిపాలనా కాలంలో కార్మికులకు యాజమాన్యాలకు జరిగే తగాదాలలో పోలీసులు జోక్యం చేసుకోరని ప్రకటించి, కార్మికుల పక్షాన నిలబడ్డారు. భూసంస్కరణలు అమలు చేశారు. ఎన్నో ప్రజోపయోగ కార్యక్రమాలు సిపిఐ(ఎం) పార్టీ సైద్ధాంత నిర్దేశానికి అనుగుణంగా చేపట్టారు. 1970లో సిఐటియు ఆవిర్భావానికి కృషి చేసి సిఐటియు ఉపాధ్యక్షులుగా కొనసాగారు. తన జీవితమంతా శ్రామికుల కొరకు దారపోసిన జ్యోతిబస్ 2010 జనవరిలో మన నుండి దూరం అయ్యారు. వారి అశయాలను ముందుకు తీసుకుపోవడమే మనం ఆయనకు ఇవ్వగల నిజమైన నివాళి.

- అబ్బాస్





జూలై - 2013

# కార్మికలోకం

సి.ఐ.డి.యూ. ఆంధ్రప్రదేశ్ కమిటీ మాసపత్రిక

సంపుటి : 26 సంఖ్య : 7

విడి ప్రతి వెల : రూ. 7

సం॥ చందా : రూ. 75

## విషయ సూచిక

సంపాదకీయం	1
కార్మికీయం	2
లేఖలు	3
డాక్టర్ - డాక్టర్	4
కవర్ స్టోరీ	5-7
ఉద్యమవార్తలు	8-14
భవన నిర్మాణ కార్మికులారా	15
ఛలో అసెంబ్లీ దృశ్యమాలిక	16-17
విద్యుత్ కార్మికుల	18
విశాఖపేట పైవేటికరణ	19-20
బాలలొకం	21
పంచాయితీ (కథ)	22-24
సామాజిక న్యాయం	25
అంతర్జాతీయం	26
జాతీయం	27
ఐకేపి జి.ఓ	28
పోరాడి విజయం సాధించిన	29
కార్మిక సంఘాలు	30
ఉత్తరాఖండ్ పెనువిషాదం	31-32

## మేనేజర్ కార్మికలోకం

ఇ.నం.1-7-139/44, ఎన్.వి.వి.స్ట్రాక్ కేంద్రం,  
ఎన్.ఆర్.కె.నగర్, రిసాలగడ్డ, జమీన్దార్ పూర్,  
ముషీరాబాద్, హైదరాబాద్-20.  
ఫోన్ : 27612474  
ఫ్యాక్స్ : 27645565

## ఎడిటోరియల్ బోర్డు

ఎడిటర్ : మహమ్మద్ అబ్బాస్

సభ్యులు :

పర్వ సత్యనారాయణ,  
ఆర్.సుధాభాస్కర్, పి.అజయ్ కుమార్,  
పి. రోజా, సత్యభాస్కర్.

## మేనేజిరియల్ బోర్డు

మేనేజర్ : రాజారావు

సభ్యులు :

పర్వ సత్యనారాయణ, ఎన్.పుణ్యవతి,  
ఆర్.వి.నర్సింహారావు,  
వై. సోమన్న పి. సుధాకర్.

# రిలయన్స్ సేవ కాదు - ప్రజాసేవ చేయండి

గ్యాస్ ధర దాదాపు రెండింతలు పెంచడం ద్వారా కేంద్ర ప్రభుత్వం రిలయన్స్ అధిపతుల ఒత్తిళ్ళకు దాసోహం అన్నది. ఒక కార్పొరేట్ కంపెనీకి లాభాలు పండించడము కోసం కోట్లాది ప్రజానీకంపై భారం వేయడానికి కేంద్రం సిద్ధం అయింది. ఒక ఎం.ఎం.బి.టి.యు గ్యాస్ కు రెండు డాలర్లకే ఒప్పందం చేసుకున్న రిలయన్స్ గతంలోనే బెదిరింపులకు పాల్పడి, ఉత్పత్తి ఖర్చులను ఎక్కువ చేసి చూపించి 4.2 డాలర్లకు పెంచుకొన్నది. మరల ఈ దఫా 8 డాలర్లకు పెంచుతున్నట్లు కేంద్రం ప్రకటించింది.

ఎరువుల తయారీ, విద్యుత్ ఉత్పత్తిలో కీలక పాత్ర వహించే గ్యాస్ ధర పెరగడం వలన కార్పొరేట్ కంపెనీకి లాభం చేకూరితే రైతులు, పేదలు, సాధారణ ప్రజలపై భారం పడుతుంది. గ్యాస్ పై పెరిగే ప్రతి డాలర్ ధర వలన రిలయన్స్ కంపెనీకి 74 మిలియన్ల డాలర్ల లాభం. మన రూపాయలలో 450 కోట్లు రూపాయల లాభమన్నమాట. 4 డాలర్లు పెరిగితే 1800 కోట్లు. ఒక్క ప్రకటనతో రిలయన్స్ జేబులోకి ప్రభుత్వం చేర్చిన మొత్తం ఇది. మన దేశంలో ఉత్పత్తి అవుతున్న గ్యాస్ ధరను మన రూపాయలలో నిర్ణయించకుండా డాలర్లలో నిర్ణయించడం వలన రూపాయి విలువ పడిపోయినప్పుడల్లా రిలయన్స్ కు లాభాల పంట పండుతోంది.

గ్యాస్ ధర పెంపు వల్ల విద్యుత్, ఎరువుల ధరలు పెరుగుతాయి. వీటివలన ప్రభుత్వంపై 70వేల కోట్ల భారం పడుతుంది. ఈ భారం ఎక్కువ అవుతోందని సన్నాయి నొక్కులు నొక్కి మరలా ఈ భారాన్ని ప్రజలపై మోపడానికి సబ్సిడీలకు కత్తెర వేయడానికి పాలకులు కుంటిసాకులు వెదుకుతున్నారు.

ప్రపంచీకరణ యుగంలో సహజ వాయువు (గ్యాస్) ధర ఈజిప్టులో 2.5 డాలర్లు, నైజీరియాలో 0.11 డాలర్లు, ఆస్ట్రేలియాలో 5 డాలర్లు, ఇండోనేషియాలో ఒకటి కంటే తక్కువ డాలర్లు ఉన్న విషయం పాలకులకు తెలియదా? ఇవన్నీ తెలిసి కూడా అంబానీ కోరిందే తడువుగా గ్యాస్ ధరలు పెంచి వారి సేవలో తరించి పోతున్నారు. రిలయన్స్ కంపెనీకి డి6 బేసిన్ కేటాయించిన నాటి నుండి ఇదే తంతు కొనసాగుతున్నది. గతంలో గ్యాస్ ధర పెంచాలనే ప్రతిపాదనలను తిరస్కరించినందుకే పెట్రోలియం, గ్యాస్ మంత్రి శాఖలు మారిన ఉదంతం కేంద్రంపై రిలయన్స్ యొక్క పట్టును విధితం చేస్తున్నది.

గ్యాస్ ధర పెంపుదలను సిపిఐ(ఎం) సహా వామపక్షాలు తీవ్రంగా వ్యతిరేకిస్తున్నాయి. వాటి అభ్యంతరాలను ప్రభుత్వం పరిగణనలోకి తీసుకోలేదు. పైగా పెట్రోలియం మంత్రి ఆధ్వర్యంలో నియమించిన మంత్రి సాధికారిక కమిటీ సూచనలు కూడా కేంద్రం ఖాతర్ చేయలేదు. పార్లమెంట్ సమావేశాలు దగ్గరపడుతున్న నేపథ్యంలో కనీసం పార్లమెంట్ లో చర్చించకుండా ఏకపక్షంగా గ్యాస్ ధర పెంచి రిలయన్స్ మెప్పు పొందడానికే మనోహన్ సర్కార్ మొగ్గు చూపింది.

పాలకులకు కార్పొరేట్ ప్రయోజనాలు తప్ప సామాన్యుల కష్టాలు పట్టవు అనేది మరోసారి నిరూపితం అయింది. కాబట్టి ఇది ప్రజల సార్వభౌమ ప్రభుత్వం కాదు "రిలయన్స్" ప్రభుత్వం. ఎన్ని తీపి మాటలు చెప్పినా పాలకులకు తమ వర్గ ప్రయోజనాలే ముఖ్యం. వడ్డించే సమయం వచ్చినప్పుడు తమ వర్గం వారికే వడ్డించుకుంటారు అనేది మరువరాదు.

సహజ వాయువు (గ్యాస్) ప్రకృతి సంపద. ఇది దేశ ప్రజలందరిది. దీనిని కొన్ని కార్పొరేట్ సంస్థలకు అప్పనంగా కట్టబెడితే ఊరుకునేది లేదని పాలకులను హెచ్చరించాలి. ఆ దిశగా ప్రజలలో చైతన్యం కల్పించి సంఘటితపర్చాలి. దేశ సంపదను కాపాడుకోవాలి.



ఏం భయం లేదు. అవసరం అనుకున్నప్పుడు  
రిజిస్టర్డ్ బ్యాంకు సరైన చర్య  
తీసుకుంటుంది. దిగులక్కతాడు!



అర్థకర్ణి,  
దూపాదు పతనం

# కార్టూనియం


వివిధ పత్రికల సౌజన్యంతో






కార్మికలోకం

లేఖలు



కార్మికలోకం ఎడిటర్ గారికి,

నేను గత 5 సం॥రాల నుండి మీరు అందిస్తున్న కార్మికలోకం మాస పత్రికను రెగ్యులర్ గా చదువుతున్నాను. కార్మికలోకం బుక్ లో చాలా వరకు కార్మికుల సమస్యలపై మరియు అంతర్జాతీయ, జాతీయ, రాష్ట్ర రాజకీయాల్లో కార్మికుల పట్ల ప్రభుత్వాలు అనుసరిస్తున్న విధానాలు, వాటికి సంబంధించిన జి.పి. లు, చట్టాలు తదితర అంశాల



పట్ల అవగాహన కోసం సంపూర్ణంగా నాకు తోడ్పడుతుంది. మునుముందు కూడా

మరింత అదనపు, కొత్తదనంతో బుక్ లెట్ ను తీసుకువస్తారని ఆశిస్తూ, నేను కూడా కార్మికలోకం అభివృద్ధికి తోడ్పడగలమని హామీ ఇస్తున్నాను.

- ఓ. భద్రయ్య, మహబూబ్ నగర్, వరంగల్ జిల్లా

## చందాదారులకు విజ్ఞప్తి

మీకు వచ్చే పత్రిక అక్రమపైన మీకు పత్రిక ఎప్పటి నుంచి పంపబడుతున్నది, మీ చందా ఎప్పుడు పూర్తవుతున్నది తెలిపే వివరాలుంటాయి. అలాగే మీ చందా నెంబర్ కూడా ఉంటుంది. మీరు సంప్రదించేటప్పుడు ఆ చందా నెంబరును ఉదహరించటం మరచి పోవద్దు. చందా గడువు ముగియడానికి ఒక నెల ముందుగానే దయచేసి రెన్యూవల్ చేయించుకోగలరు. విడిపత్రికలు విడివిడి అక్రమాలకు పంపడంలో అనేక ఇబ్బందులు వస్తున్నాయి. అలాగే పత్రిక అందటంలేదని కూడా కొద్దిమంది నుంచి సమాచారం ఉంది. అందువలన ఒకే ప్రాంతంలో ఉండేవారికి నాలుగు లేదా ఐదు కాపీలు పంపడం సులభం. అది చందా దారులకు కూడా ఉపయోగకరం. కావున చిన్న ఏజెన్సీలకు ప్రాధాన్యతనివ్వండి. పత్రికలు సకాలంలో అందని వారు వెంటనే పోస్టాఫీసును సంప్రదించండి. తర్వాత సెల్ : 9441209559 కు ఎస్.ఎం.ఎస్ ద్వారా కానీ, ఫోన్ చేసి కానీ తెలియజేయగలరు.

- మేనేజర్

## పాఠకులకు గమనిక

'కార్మికలోకం లేఖలు' అనే శీర్షికకు పత్రికలో వస్తున్న శీర్షికలపై వెంటవెంటనే పాఠకుల స్పందనను ఆహ్వానిస్తున్నాము. పాఠకుల అభిప్రాయాలు, సూచనలు, సలహాలను స్వీకరించడముతో పాటు వారి ఫోటోతో పత్రికలో ప్రచురిస్తున్నాము. కాబట్టి పత్రికలోని వ్యాసాలపై పాఠకులు స్పందించి తమ అభిప్రాయాలు నిర్మోహమాటంగా రాయడం ద్వారా పత్రిక అభివృద్ధికి సహకరించాలని విజ్ఞప్తి చేస్తున్నాము. తమ అభిప్రాయాలు తెలిపే లేఖలతో పాటు పాస్ పోర్ట్ సైజ్ ఫోటో కూడా పంపగలరని కోరుతున్నాము.

- ఎడిటర్



# వానల్లో ఆరోగ్యం



రాష్ట్రమంతా నైరుతీ రుతుపవనాలు ప్రవేశించాయి. వానల కాలం మొదలైంది. వానాకాలం నీటి కాలుష్యం వల్ల ఎక్కువగా రోగాలు వస్తాయి. వానాకాలం వరదల వల్ల రోగాలొస్తాయి. వానాకాలం దోమల వల్ల రోగాలు వస్తాయి. వానా కాలం చలిగాలుల వల్ల రోగాలు వస్తాయి. నీటి కాలుష్యం వల్ల కలరా, నీళ్ల విరేచనాలు, పచ్చకామెర్లు, టైఫాయిడ్, పోలియో, అమీబియాసిస్, చీము - రక్త విరేచనాలు, నులిపురుగుల వ్యాధులు రావొచ్చు. కలరా ప్రాణాలు తీసే వ్యాధి. నీళ్ల విరేచనాలు, పచ్చకామెర్లు, పోలియో ప్రమాదకరమైనవి.



- ❖ నీరు నిల్వ ఉండటం వల్ల దోమలు ఆ నీటిలో పెరిగి మలేరియా, డెంగీ, చికున్ గున్యా, మెదడువాపు, ఫైలేరియా వ్యాధులు రావొచ్చు.
- ❖ పారిశ్రామిక వాడల నుండి, వ్యవసాయ భూముల నుండి రసాయన పదార్థాలు తాగునీటి వనరుల్లో కలవొచ్చు. ఇందు వల్ల ఆ రసాయనాలు ఆరోగ్యానికి హాని కలిగించొచ్చు.
- ❖ మనకందరికీ రక్షిత నీటి వసతి లేదు. మనమే రక్షితం చేసి తాగడం మంచిది. తాగునీటిని బాగా వడికట్టి, మరగ కాచి, చల్లార్చి తాగడం వల్ల అన్ని చర్యల కంటే నీటిరక్షణలో మంచిచర్య.
- ❖ తాగునీటి వనరులలో ఆరోగ్య కార్యకర్త సహాయంతో, గ్రామీణ నీటి సరఫరా సిబ్బంది సహకారంతో, మున్సిపాలిటీ సిబ్బందితో బ్లీచింగ్ పౌడర్ కలిపి క్లోరినేషన్ చేయించాలి.
- ❖ ఆరోగ్య కార్యకర్తల దగ్గర, ప్రాథమిక ఆరోగ్య కేంద్రాల్లో క్లోరిన్ మాత్రలు లభిస్తాయి. ఈ నీటితో తాగునీటిని ఇంటిపట్టునే రక్షితం చేసుకోవచ్చు.
- ❖ చెరువులలో నీరు, గుంటలలో నీరు, వాగులలో నీరు తాగొద్దు.

- ❖ మీ గ్రామాల్లో నీటి కాలుష్యపు వ్యాధులు వస్తే వెంటనే మీ ఆశా కార్యకర్తకు, ఆరోగ్య కార్యకర్తకు తెలపండి.
- ❖ నీళ్ల విరేచనాలు వస్తే సాధారణంగా ఇంట్లో మీరు తాగే నీటి పదార్థాలు తాగుతూ ఉండండి. సాధారణంగా మీరు తినే ఆహారం తింటూ ఉండండి. ఆరోగ్య కార్యకర్తల వద్ద లభించే ఓ.ఆర్.ఎస్ పాకెటులోని పొడిని ఒక లీటరుకు సాధారణ తాగునీటిలో కలిపి కొంచెం కొంచెం తరచుగా తాగుతూ ఉండండి. తల్లిపాలు తాగే పిల్లలకు తల్లిపాలువడుతూ ఉండండి. సాధారణంగా 90శాతం మందికి మందుల అవసరం ఉండదు. కళ్లు లోపలికి పోవడం, నోరు ఎండి పోవడం, మూత్ర విసర్జన తగ్గటం వంటి లక్షణాలుంటే ఆలస్యం చేయకుండా వైద్య సలహాలు పొందండి.
- ❖ దోమల వ్యాధులు రాకుండా దోమ తెరలు వాడటం ఎంతో మంచిది. నిలువ ఉన్న నీటిపై దోమలు అభివృద్ధి చెందకుండా కిరోసిన్ లాంటి పదార్థాలు చల్లండి. మెదడు వాపు వ్యాధి రాకుండా పండులను మీ ఇళ్లకు దూరంగా ఉంచండి.

- ❖ వానాకాలంలో వ్యక్తిగత పరిశుభ్రత, పరిసరాల పరిశుభ్రత, ఎక్కువగా పాటించాలి. బహిరంగ ప్రదేశాల్లో మలవిసర్జన, మూత్ర విసర్జన చేయరాదు. వ్యర్థపదార్థాలను పరిశుభ్రంగా, రక్షితంగా పారవేయాలి. ఆహారం తినేముందు, మలవిసర్జన తరువాత చేతులు పరిశుభ్రంగా సబ్బు నీళ్లతో కడుక్కోవాలి.
- ❖ శుభ్రత పాటించని హోటళ్లలో ఆహారం తినకూడదు. హోటళ్లలో కాచి, చల్లార్చిన నీరు తాగడానికి సరఫరా చేయాలని అడగాలి.
- ❖ వానాకాలం వైరల్ జ్వరాలు, వైరస్ తో జలుబు - దగ్గు ఎక్కువగా వస్తాయి. చాలా సందర్భాల్లో ఇవి వాటంతట అవే తగ్గిపోతాయి. సాధారణ ఆహారం తీసుకోవడం, కాస్త విశ్రాంతి తీసుకుంటే మంచిది. శరీర సహకారాన్ని బట్టి పనులు చేసుకోవాలి. సందర్భాన్ని బట్టి వైద్య సలహాలు పొందాలి.

డా॥ ఆరవీటి రామయోగయ్య  
ఆర్గనైజేషన్ ఫర్ ప్రమోషన్ ఆఫ్ సోషల్  
డైమెన్షన్స్ ఆఫ్ హెల్త్  
\*\*\*



# ధర్మా చౌక్ జిందాబాద్!




ప్రభుత్వం

ధర్మా చౌక్ దద్దరిల్లింది. రాష్ట్ర రాజధాని నినాదాలతో హోరెత్తింది. ఎర్రజెండాలు రెపరెపలు, వివిధ తరగతుల ఉద్యోగులు, కార్మికులు, వృత్తిదారుల, ఆకలి కేకలు, ప్రభుత్వానికి హెచ్చరికలు ఇందిరాపార్కు పరిసర ప్రాంతాల్లో ఎటు చూసినా ఇవే దృశ్యాలు. రెండవ విడత శాసనసభా బడ్జెట్ సమావేశాల సందర్భంగా సర్కారు బాధిత ప్రజానీకం పోరాటాలతో హైదరాబాద్ దద్దరిల్లింది.

జూలై 11న అంగన్ వాడీ ఉద్యోగుల ఛలో హైదరాబాద్ తో ప్రారంభమై అసెంబ్లీ సమావేశాలు జరిగినన్ని రోజులు ఏదో ఒక పోరాటం జరుగుతూనే ఉంది. తమకు కేంద్రం ఇస్తున్న వేతనంతో సమానంగా రాష్ట్ర ప్రభుత్వం వేతనాలు పెంచాలని, రిటైర్మెంట్ బెనిఫిట్స్ కల్పించాలని, సూపర్ వైజర్ పరీక్షలకు వయోపరిమితి పెంచాలని, అంగన్ వాడీ కేంద్రాలను స్వచ్ఛంద సంస్థలకు అప్పగించరాదని, తదితర డిమాండ్స్ తో వేలాదిమంది అంగన్ వాడీ మహిళలు జూలై 11న రాజధానికి తరలివచ్చారు. తొలుత సుందరయ్య పార్కు నుండి భారీ ప్రదర్శన, అనంతరం ఇందిరా పార్కువద్ద ధర్మా చేపట్టారు. ఐసిడిఎస్ తో సంబంధంలేని బిపిఎల్ సర్వేలు, బిఎల్ ఓ డ్యూటీలు, రేషన్ కార్డుల సర్వే, పంపిణీ, ఓటరు గుర్తింపు సర్వే, పంపిణీలు, మరుగుదొడ్ల

సర్వేలు, ఇందిరమ్మ అమృతహస్తం పథకం అమలు వంటి అనేక రకాల అదనపు పనులు రాష్ట్ర ప్రభుత్వం తమతో వెట్టి చేయించుకుంటుందని వారు ఆవేదన వ్యక్తం చేశారు. ప్రభుత్వ పథకాలను క్షేత్ర స్థాయిలో అమలు చేయడంలో కీలకపాత్ర పోషిస్తున్న వీరు ప్రభుత్వ నిర్లక్ష్య కోరల్లో చిక్కుకుని అల్లాడుతున్నారు. ఒకవైపు పార్టుటైమ్ ఉద్యోగం అని చెప్తూ రోజంతా తమతో వెట్టి చాకిరీ చేయించు కుంటున్నదని, ఇంత పని చేసినా కనీస వేతనాలు కాదు కదా కనీసం కేంద్రం ఇస్తున్న విధంగా వర్కర్ కు రూ.3000/-లు, హెల్పర్ కు రూ.750/-లు ఇవ్వాలనే డిమాండ్ కూడా పరిష్కారం చేయటం లేదన్న అంగన్ వాడీల ఆవేదన వర్ణనాతీతం. ఒంట్లో శక్తి ఉన్నంతవరకు వెట్టిచాకిరీ చేయించుకుంటున్న ప్రభుత్వాలు వయోభారం మీదపడి పని చేయలేని స్థితిలో ఉన్నవారిని ఆదుకోవడానికి కూడా సుముఖత వ్యక్తం చేయడం లేదు. రిటైర్మెంటు బెనిఫిట్స్ కల్పిస్తామని రెండేళ్ళ క్రితం వాగ్దానం చేసిన ప్రభుత్వం నేటికీ వాటి అమలుకు ఎటువంటి చర్యలు తీసుకోకపోవడం, 8 సం॥లుగా సూపర్ వైజర్ ప్రమోషన్ పరీక్షలు నిర్వహించ కుండా జాప్యం చేసి, తీరా పరీక్ష నిర్వహించే సమయానికి వయోపరిమితి 45 సం॥లకు పరిమితం చేయటం వంటి ప్రభుత్వ చర్యలు అంగన్ వాడీల పట్ల ప్రభుత్వ నిర్లక్ష్యానికి





నిదర్శనం. మరోవైపు ఐసిడిఎస్ వ్యవస్థీకృతం పేరుతో అంగన్ వాడీ కేంద్రాలను స్వచ్ఛంద సంస్థలకు అప్పగించాలని కూడా నిర్ణయించటం పేద ప్రజలకు అందుతున్న సేవలను దూరం చేయటమే.

ఈ నేపథ్యంలో తమ సమస్యలు మరోసారి ప్రభుత్వానికి తెలిపేందుకు వచ్చిన అంగన్ వాడీలకు కేవలం వర్కర్ రూ.500/-లు, హెల్పర్ కు రూ.250/-లు పెంచి చేతులు దులుపుకో చూసింది. మిగతా డిమాండ్స్ పై నిర్దిష్టమైన చర్యలకు పూనుకోలేదు. దీనితోసంతృప్తి చెందని అంగన్ వాడీలు తమ పోరాటాన్ని కొనసాగిస్తూ, సమ్మె బాట పట్టారు. తమ పోరాటాన్ని ఉధృతం చేయటం ద్వారా ప్రభుత్వ మెడలు వంచటానికి అంగన్ వాడీలు సిద్ధమవుతున్నారు.

గ్రామ రెవెన్యూ సహాయకుల (వి.ఆర్.ఏ) వేతనం రూ.10వేలకు పెంచాలని, ప్రభుత్వోద్యోగులుగా గుర్తించాలని, సిసిఎల్ ఏ సిఫారసులను వెంటనే అమలు చేయాలని, రిటైర్ మెంట్ బెనిఫిట్స్ కల్పించాలని, సమ్మె కాలపు ఒప్పందాలు అమలు చేయాలని, మెడికల్ ఇన్ వాలిడేషన్ జి.ఓ. 670ని సవరించాలని కోరుతూ గ్రామ రెవెన్యూ సహాయకుల సంఘం ఆధ్వర్యంలో ఛలో అసెంబ్లీ జరిగింది. జూన్ 17న జరిగిన ఈ కార్యక్రమానికి రాష్ట్ర నలుమూలల నుండి వేలాదిమంది హైదరాబాద్ కు తరలివచ్చారు. ఒక చేతిలో కట్టె మరో చేతిలో సంచిత భారీ ప్రదర్శన, ధర్నా నిర్వహించారు. గ్రామంలో అన్ని రకాల సమాచారాన్ని సేకరించి ప్రభుత్వానికి, ప్రజలకు సంధానకర్తలుగా ఉన్న వీరి పట్ల ప్రభుత్వం చిన్నచూపు చూస్తున్నది. శ్రమకు తగ్గ వేతనం, బ్రతకటానికి సరిపడా వేతనాలు ఇవ్వకుండా దశాబ్దాల తరబడి వెట్టిచాకిరి చేయిస్తున్నది. పొరుగునే ఉన్న తమిళనాడు, కర్ణాటక రాష్ట్రాలలో 10వేలకు పైగా వేతనాలు చెల్లిస్తున్నారు. వామపక్షాలు అధికారంలో ఉన్నప్పుడు బెంగాల్, కేరళ రాష్ట్రాలలో వీరిని ప్రభుత్వోద్యోగులుగా గుర్తించారు. బెంగాల్, కేరళ, త్రిపుర

రాష్ట్రాలలో ప్రభుత్వోద్యోగులకు ఇచ్చే అన్ని రకాల సౌకర్యాలు వీరికి లభిస్తున్నాయి. కాని వాటన్నింటికంటే భారీ బడ్జెట్ పెట్టిన మన రాష్ట్ర ప్రభుత్వం మాత్రం కనీస వేతనాలు కూడా చెల్లించకపోవడం అన్యాయం. 4 నెలల క్రితమే విఆర్ ఏ ల వేతనం రూ.7500/-లకు, డిఎ. రూ.500/-లకు పెంచాలని, సిసిఎల్ ఏ చేసిన సిఫారసుల అమలుకు కూడా ప్రభుత్వం సుముఖంగా లేదు. అత్యధిక మంది దళితులుగా ఉండి సామాజికంగా అణచివేతకు గురవుతున్న వీరు ప్రభుత్వ నిర్లక్ష్యానికి కూడా గురవుతున్నారు. దీన్ని నిలవరించటానికి సంఘం ఆధ్వర్యంలో ఐక్యంగా పోరాడటం అభినందనీయం.

నగరాలను అద్దంలా తీర్చిదిద్దుతున్న మున్సిపల్ కార్మికుల పరిస్థితులు కడుదయనీయం. కనీస వేతనం రూ.12,500/-లకు పెంచాలని, వేతనాలలో కోతపెడుతున్న మొత్తం పి.ఎఫ్ ఖాతాలో జమ చేయాలని, వారంతపు సెలవు, శాశ్వత ఉద్యోగులకు జి.పి.ఎఫ్ అకౌంటు ప్రారంభించాలని, ఆరోగ్య కార్డులు ఇవ్వాలని కోరుతూ జూన్ 12న ఛలో అసెంబ్లీ చేపట్టారు. హైదరాబాద్ కు తరలివస్తున్న వారిని రాకుండా సిరిసిల్లా, జమ్మికుంట, పెద్దపల్లి, సూర్యాపేట నగరాల్లో అడ్డుకున్నారు. అయినా వేలాదిమంది రాజధానికి తరలివచ్చారు. దీనితో మంత్రి చర్చలకు ఆహ్వానించారు. యూనియన్ ప్రతినిధులు చర్చలకు సిద్ధం అయ్యారు. కాని మంత్రి మాటతప్పటంతో ఆగ్రహించిన మున్సిపల్ ఉద్యోగులు అసెంబ్లీలోనే తేల్చుకుందామని బయలు దేరారు. ప్రభుత్వం వారిని అక్రమంగా అరెస్టులు చేయించింది. దీనితో మున్సిపల్ ఉద్యోగులు తమ పోరాటాన్ని కొనసాగిస్తున్నారు.

రాష్ట్ర వ్యాపితంగా 5.5 లక్షల మంది కాంట్రాక్టు ఉద్యోగులు వివిధ ప్రభుత్వ శాఖల్లో పనిచేస్తున్నారు. రెగ్యులర్ ఉద్యోగులతో సమానంగా పని చేయించుకుంటూ ప్రభుత్వం వీరికి నామమాత్రం వేతనాలు చెల్లిస్తున్నది. దాదాపు 10 సంవత్సరముల నుండి పని చేస్తున్న తమను రెగ్యులర్ చేయకుండా శ్రమను దోచుకుంటున్నది.





దీన్ని నిరసిస్తూ తమను రెగ్యులర్ చేయాలని కోరుతూ 37 ప్రభుత్వ శాఖల్లో పని చేస్తున్న కాంట్రాక్టు ఉద్యోగులు జూన్ 18న చలో ఘోషదరాబాద్ చేపట్టారు.

ఎ.ఎన్.ఎం.ల రిక్రూట్మెంటులో వెయిటిజి, వేతనాల పెంపు, ప్రసూతి సెలవులు ఇవ్వాలని కోరుతూ ఎన్ఆర్హెచ్ఎం 2వ ఎ.ఎన్.ఎం. లు వైద్య ఆరోగ్య కుటుంబ సంక్షేమ కమీషనర్ కార్యాలయంలో ధర్నా చేశారు. ఎన్.ఆర్.హెచ్.ఎం. పేరుతో సంవత్సరానికి సుమారు 1000 కోట్ల రూపాయలు వస్తున్నా ఉద్యోగుల సంక్షేమానికి వాటిని ఉపయోగించటంలో ప్రభుత్వం చిత్తశుద్ధి కనబరచటం లేదు. వీరంతా మహిళలు అయినప్పటికీ ప్రసూతి సెలవు సౌకర్యం కూడా కల్పించకపోవటం దారుణం. ఈ వరిస్థితులలో తమ నమన్యల పరిష్కారానికి ఆందోళనబాటపట్టారు.

తమను రెగ్యులర్ చేయాలని కాంట్రాక్టు లెక్చరర్స్ 7 రోజులు సమ్మె చేశారు. ఐసిడిఎస్ కాంట్రాక్టు సూపర్వైజర్స్ రెగ్యులరైజేషన్ కోరుతూ జూన్ 12న ధర్నా, అనంతరం .... రోజులు రిలే నిరాహార దీక్షలు చేసి అధికారులకు, మంత్రికి వినతిపత్రాలు ఇచ్చారు.

ఐకెపిలో పనిచేస్తున్న హెచ్.ఆర్. పాలసీ ఉద్యోగులు తమను రెగ్యులర్ చేయాలని కోరుతూ సుదీర్ఘ కాలం ఉద్యమం చేశారు. ఇందులోని అకౌంటెంట్లు సమ్మె చేసి సమన్యల పరిష్కారానికి ఉద్యమించారు.

మెదక్ జిల్లాలో గజ్వేలు, సిద్దిపేట ప్రాంతాలను పారిశ్రామికంగా అభివృద్ధి చేయాలని కోరుతూ సైకిల్ యాత్ర చేసి అనంతరం ధర్నా చేశారు. అధికారులకు, మంత్రులకు వినతిపత్రాలనిచ్చారు.

తొలగించిన హెల్త్ అసిస్టెంట్స్ను తిరిగి విధుల్లోకి తీసుకోవాలని 363 రోజులు ఇందిరాపార్కు వద్ద దీక్షలు చేపట్టారు. తమ కోర్కెల సాధన కోసం వికలాంగులు ఫలో అసెంబ్లీ చేపట్టారు. మానవత్వంతో వారి నమన్యలను అర్థం చేసుకొని

పరిష్కరించాల్సిన ప్రభుత్వం అత్యంత దుర్మార్గంగా వారిపై నిర్బంధం ప్రయోగించింది. అరెస్టులు చేయించింది.

తమ హక్కుల సాధన కోసం క్షౌర, రజక వృత్తిదారులు, గొర్రెల మేకల పెంపకం వృత్తిదారులు కూడా ధర్నాలు చేపట్టారు.

104 ఫిక్స్డ్ డైలీ హెల్త్ సర్వీసెస్లో పనిచేస్తున్న కాంట్రాక్టు ఉద్యోగులు రిక్రూట్మెంట్స్లో తమకు ప్రాధాన్యత ఇవ్వాలని డ్రైవర్ల వేతనం పెంపు, తొలగించిన వారిని తీసుకోవాలని డిమాండ్ చేస్తూ జూన్ 29న ఇందిరాపార్కు వద్ద ధర్నా చేశారు. అనంతరం కార్మికశాఖ కమీషనర్కు, ఆరోగ్యశాఖ ప్రిన్సిపాల్ సెక్రటరీకి వినతిపత్రం ఇచ్చారు.

కులం / ప్రాంతం పేరుతో జరుగుతున్న ఉద్యమాలకు ఉత్సాహం చూపుతున్న మంత్రులు, వివిధ తరగతులకు చెందిన ప్రజానీకం సమన్యల పరిష్కారం కోసం జరిగే ఉద్యమాల్లో మాత్రం పాల్గొనడం లేదు. సంవత్సరాల తరబడి అధికారులు, మంత్రులు చుట్టూ తిరుగుతూ సమన్యలు పరిష్కారం కాకపోవటంతో వివిధ రూపాల్లో ఉద్యమించారు. కాని ఈ ఉద్యమాలను పరిశీలించి సమన్యలు పరిష్కరించటానికి ఏ ఒక్క మంత్రి చొరవ చేయలేదు. పైగామేము సమన్యలు పరిష్కరిస్తామని ఎవరికైనా చెప్పామా? అని ముఖ్యమంత్రి వ్యాఖ్యానించటం బాధ్యతారాహిత్యమే.

ఈ పోరాటాల్లో సిపిఎం శాసనసభా పక్షం శాసనసభల్లో వాయిదా తీర్మానాలు పెట్టడంతో పాటు ప్రత్యక్షంగా వారి ఉద్యమాల్లో పాల్గొని మద్దతు తెలియజేయటం, సిపిఎం రాష్ట్ర కార్యదర్శి, ముఖ్యమంత్రికి లేఖలు వ్రాసి సమన్యల పరిష్కారానికి కృషి చేయటం, పిడిఎఫ్ ఎం.ఎల్.సి లు ఉద్యమాల్లో పాల్గొని సంఘీభావం తెలియజేయటం అభినందనీయం.

ఇప్పటికైనా ప్రభుత్వం తన బాధ్యతను గుర్తేరిగి కార్మికులకు, ప్రజా సమన్యలను పరిష్కరించాలి. లేకపోతే వారి ఆగ్రహానికి గురికాక తప్పదు. ఇన్ని పోరాటాలకు వేదికగా నిలిచిన ధర్నా చౌక్కు జిందాబాద్.

\*\*\*

- పి. రోజా



## కాకినాడ పోర్టు బోత్రా కార్మికుల మెరుపు సమ్మె

తూర్పుగోదావరి జిల్లా కాకినాడ పోర్టు కార్మికులు జూన్ 28న మెరుపు సమ్మెకు దిగారు. బోత్రా కంపెనీ యాజమాన్యం తమ పట్ల కక్ష సాధింపు చర్యలకు దిగడంతో కంపెనీ వద్ద ధర్నా నిర్వహించారు. కార్మికశాఖ యాజమాన్యంతో కుమ్మక్కై, చోద్యం చూస్తోందని కార్మికులు విమర్శించారు. దీంతో యాజమాన్యం సిఐటీ యు నాయకులతో చర్చలు జరిపింది. డిమాండ్ల పరిష్కారానికి హామీ ఇవ్వడంతో సమ్మె విరమించారు. పోర్టులోని బోత్రా కంపెనీలో 170 మంది కార్మికులు పని చేస్తున్నారు. వీరు సరుకును ఎగుమతి, దిగుమతి చేస్తుంటారు. ఏళ్ళ తరబడి పనిచేస్తున్నా వీరికి నెలకు రూ. 7వేల జీతం మాత్రమే ఇస్తున్నారు. రూ. 10 బేటా ఇవ్వాలని, గుర్తింపు కార్డులు ఇవ్వాలని, క్యాంటీన్ సదుపాయం కల్పించాలని, భద్రతా పరికరాలు ఇవ్వాలని, ఆరు నెలలకు ఒకసారి వైద్య పరీక్షలు నిర్వహించాలని కార్మికులు డిమాండ్ చేస్తున్నారు. వీటిని అమలు చేయకుండా యాజమాన్యం కార్మికులపై దురుసుగా వ్యవహరిస్తోంది. జనవరి 11న చర్చల పేరుతో పిలిచి యూనియన్ నాయకులపై యాజమాన్యం దాడికి పాల్పడింది. తప్పుడు కేసులు కూడా బనాయించింది. దీంతో

కార్మికులు అప్పుడు సమ్మెకు దిగారు. యాజమాన్యం వారిని తొలగించేందుకు, పోటీ కార్మికులతో పనులు చేయించే ప్రయత్నం చేయగా, కార్మికులు అడ్డుకున్నారు. యాజమాన్యం దిగొచ్చి సమస్యలు పరిష్కరిస్తామని ఒప్పందం చేసుకుంది. అనంతరం మరోమారు కార్మికులు సమ్మెకు దిగడంతో నెల రోజుల్లో రూ. 10 బేటా ఇస్తామని ఒప్పందం కుదుర్చుకుంది. అయినా అమలు చేయకుండా తాత్సారం చేస్తోంది. ఒక కార్మికుడు ప్రమాదవశాత్తూ మృతి చెందగా, దీన్ని యూనియన్ నాయకుల పనిగా యాజమాన్యం చిత్రించింది. ఐదుగురు కార్మికులపై తప్పుడు కేసులు పెట్టి అరెస్టు చేయించింది. సాధారణ ఉద్యోగులకే ఉండే బదిలీలను కార్మికులకు వర్తింపజేస్తూ ఒరిస్సాలో పారదీప్ పోర్టుకు ఐదుగురు కార్మికులను అక్రమంగా బదిలీ చేస్తూ ఉత్తర్వులు ఇచ్చింది. వీటన్నింటినీ నిరసిస్తూ కార్మికులు జూన్ 28న మెరుపు సమ్మెకు దిగారు. దాంతో యాజమాన్యం దిగొచ్చి సిఐటీ యు నాయకులతో చర్చలు జరిపింది. బదిలీలను రద్దు చేస్తూ ఉత్తర్వులు ఇచ్చింది. ఒప్పందాలను త్వరలోనే అమలు చేస్తామని హామీ ఇవ్వడంతో సమ్మె విరమించారు.

✽

## సిఐటీయు నేతృత్వంలో ఉపాధికై సైకిల్ యాత్ర

మెదక్ జిల్లా సిద్ధిపేట రెవెన్యూ డివిజన్ పారిశ్రామిక అభివృద్ధికై పరిశ్రమలు స్థాపించాలని నిరుద్యోగులకు ఉపాధి అవకాశాలు కల్పించాలని సిద్ధిపేట దుబ్బాక, గజ్జెల్ డివిజన్లలో క్యాంపెయిన్ చేయడం జరిగింది. ఈ క్యాంపెయిన్ విజయవంతం చేయడానికి 22 ఏప్రిల్ 2013న సిద్ధిపేటలో వర్క్ షాప్ పెట్టి సిఐటీయు రంగాలను భాగస్వాములను చేయడం జరిగింది. మూడు డివిజన్ల పరిధిలోని 107 గ్రామాలలో సంతకాల సేకరణ జరిగింది. దీనివల్ల గ్రామాల్లో ప్రజల, యువకుల స్పందన బాగా వచ్చింది. ఇక్కడ అన్ని అవకాశాలు ఉన్నా పరిశ్రమలు స్థాపించాలని ఎవరు కూడా ఇంతవరకు స్పందించలేదని మీ ప్రయత్నం అభినందనీయమని సిద్ధిపేటలో జరిగిన రౌండ్ టేబుల్ సమావేశంలో వక్తలు, విద్యావంతులు, మేధావులు, యువకులు మాట్లాడటం జరిగింది. సుమారు 75వేల మంది సంతకాల సేకరణ జరిగింది. సిద్ధిపేటలోని పాతబస్టాండు వద్ద 8 రోజులు టెంటు వేసి సంతకాల సేకరణకు మంచి స్పందన, ప్రచారం వచ్చింది. ఒకప్రక్క తెలంగాణ నిరాహార దీక్షల టెంటు, మరోప్రక్క పరిశ్రమలు స్థాపించాలని సంతకాల సేకరణ టెంటు వేశాము.

10 మండల కేంద్రాల్లో రెండు మున్సిపల్ కేంద్రాలలో, సిద్ధిపేటలోని 22 వార్డులలో ఒకేరోజు సంతకాల సేకరణ

బృందాలు ఇంటింటికి, షాపులలో సంతకాల సేకరణ చేశారు. మంచి ప్రచారం వచ్చింది. 8 మండలాల్లో సదస్సులు, 1 మున్సిపల్ పట్టణంలో నిర్వహించిన సదస్సులో 404 మంది పాల్గొన్నారు. 215 గ్రామాలలో 25 వార్డులలో కరపత్రాలు పంచడం జరిగింది. చివరి దశలో 4 మండలాల్లో సైకిల్ యాత్రలు 32 గ్రామాలలో నిర్వహించాము. ఫలో అసెంబ్లీ సైకిల్ యాత్ర 9 జూన్ 2013 న సిద్ధిపేటలో ప్రారంభించి 11 జూన్ 2013న ఇందిరాపార్క్ వద్ద ధర్నా చేపట్టడం జరిగింది. ప్రారంభ సభలో 200 మంది పాల్గొన్నారు. సిఐటీయు రాష్ట్ర ఉపాధ్యక్షులు చుక్క రాములు ప్రారంభించారు. సైకిల్ యాత్ర 61మందితో జరిగింది. 7 కేంద్రాలలో సభలు నిర్వహించడం జరిగింది. 11.06.2013న ఇందిరాపార్క్ వద్ద జరిగిన ధర్నాకు మాజీ ఎం.ఎల్.సి. చెరుపల్లి సీతారాములు, డివైఎఫ్ఎస్ రాష్ట్ర కార్యదర్శి భాస్కర్, సిఐటీయు రాష్ట్ర ఉపాధ్యక్షులు చుక్క రాములు, సిఐటీయు రాష్ట్ర కార్యదర్శి భూపాల్ సిఐటీయు మెదక్ జిల్లా ప్రధాన కార్యదర్శి ఎ.మల్లేశం, పరిశ్రమల కమిటీ అధ్యక్ష కార్యదర్శులు బి.మల్లేశం, ఏ.మాణిక్యం, సిఐటీయు జిల్లా కార్యదర్శులు గోపాలస్వామి, రేవంత్ కుమార్, భాస్కర్, నాగరాజు, ఆర్. శ్రీనివాస్ తదితరులు పాల్గొన్నారు.

✽✽✽



## వేతనాల పెంపుకై దీక్షలు చేపట్టిన 108 ఉద్యోగులు

108 సర్వీసెస్ కాంట్రాక్టు ఎంప్లాయిస్ యూనియన్ ఆధ్వర్యంలో వేతనాల పెంపుదల, 8 గం||ల పని దినం, యాజమాన్య వేధింపులకు నిరసనగా రిలే దీక్షలు చేశారు. ఆరవ రోజు దీక్షలను సిఐటియు రాష్ట్ర ప్రధాన కార్యదర్శి ఆర్.సుధాభాస్కర్ ప్రారంభించారు. వారు ఈ సందర్భంగా మాట్లాడుతూ 15 లేబర్ కాన్ఫరెన్స్ తీర్మానం ప్రకారం ప్రతి కార్మికుడి కుటుంబం జీవించడానికి అవసరమైన వేతనం ఉండాలని ప్రభుత్వం తీర్మానించింది. దీని ప్రకారం 108 ఉద్యోగుల యొక్క రూ.15వేల డిమాండ్ న్యాయమైందన్నారు. 8 గం||ల పని దినం చట్టబద్ధంగా అమలు చేయాలని కోరారు. GVKEMRI వేధింపులకు ప్రభుత్వం అండ ఉందన్నారు. మీ ఫోరాటానికి సిఐటియు అండగా వుంటుందన్నారు. పి.డి.ఎఫ్ ఎం.ఎల్.సి. ల ఫోరం ఫ్లోర్ లీడర్ ఎం.వి.ఎస్. శర్మ హాజరై మద్దతు ప్రకటించారు. శాసనమండలిలో కాంట్రాక్టు ఉద్యోగుల సమస్యలు చర్చకు పెట్టి ప్రభుత్వంపై ఒత్తిడి తీసుకు వస్తామన్నారు. సిఐటియు రాష్ట్ర కార్యదర్శులు భూపాల్, సిఐటియు తూర్పుగోదావరి జిల్లా నాయకులు రాజ్ కుమార్లు ప్రసంగించారు.



గుంటూర్ హసన్, నెల్లూరు కిరణ్, నల్లగొండ శ్రీనివాస్, వరంగల్ రమేష్, ఎంకన్న, కడప సూరెడ్డి కూర్చున్నారు. రాష్ట్ర అధ్యక్షులు అప్పిరెడ్డి అధ్యక్షతన కార్యక్రమం కొనసాగింది.

### లేబర్ కమిషనర్ కార్యాలయం ముందు ధర్నా

ఈ రోజు రిలే దీక్షల అనంతరం సాయంత్రం గౌరవాధ్యక్షులు భూపాల్ ఆధ్వర్యంలో 108 ఉద్యోగులు లేబర్ కమిషనర్ కార్యాలయం ముందు ధర్నా చేశారు. కమిషనర్ జోక్యం చేసుకొని యాజమాన్యంతో జాయింట్ మీటింగ్ వేయించాలని డిమాండ్ చేశారు. కమిషనర్ కు వినతిపత్రం సమర్పించారు. ✽

## రూ.12,500/- వేతనం కోసం కదం తొక్కిన ఒంగోలు మున్సిపల్ కార్మికులు

మున్సిపల్ కాంట్రాక్టు కార్మికులకు కనీస వేతనాన్ని రూ.12,500/-లకు పెంచాలని, ఇతర పెండింగ్ డిమాండ్లు పరిష్కరించాలని ఒంగోలు మున్సిపల్ కార్మికులు ఉద్యమబాట పట్టారు. ఎ.పి.మున్సిపల్ వర్కర్స్ & ఎంప్లాయిస్ యూనియన్ (సిఐటియు) రాష్ట్ర కమిటీ ఇచ్చిన ఆందోళనలో భాగంగా జూన్ 24, 25, 26 తేదీల్లో మున్సిపల్ కార్యాలయం ఎదుట రిలే నిరాహార దీక్షలు, జూన్ 27న మున్సిపల్ కార్యాలయం ముట్టడి ఒంగోలులో విజయవంతంగా జరిగాయి.




పోరాటంలో భాగంగా రోజుకి 120 మంది చొప్పున కార్మికులు విధులకు సెలవు పెట్టి మున్సిపల్ కార్యాలయం వద్ద ఉదయం 10 గంటల నుండి సా|| 5 గం||ల వరకు రిలే నిరాహార దీక్షలు నిర్వహించారు. 3రోజుల పాటు ఈ దీక్షలు జరిగాయి. మూడవ రోజు స్థానికంగా వున్న పెండింగ్ సమస్యలపై మున్సిపల్ కమిషనర్ తో గంటసేపు చర్చలు జరిగాయి. ఈ చర్చల్లో ప్రతి నెలా జీతాలు చెల్లించడంలో జరుగుతున్న జాప్యాన్ని నివారిస్తామని, పారిశుధ్య కార్మికుల మాదిరిగా కాంట్రాక్టు ఇంజనీరింగ్ కార్మికులకు కూడా 15 రోజుల సాధారణ సెలవులు ఇస్తామని, కార్మికులకు చేతులకు గ్లాజులు, మూతిగుడ్డలు సరఫరా చేస్తామని కమిషనర్ హామీ ఇచ్చారు.

మున్సిపల్ కార్యాలయం ముట్టడి - అరెస్టులు : పోరాటంలో

చివరి రోజైన జూన్ 27న ఉదయం 10 గంటలకే కార్మికులు కార్యాలయం గేట్లు మూసివేసి వేతనాలు పెంచాలని డిమాండ్ చేస్తూ ఉద్యోగులెవరూ కార్యాలయంలోకి వెళ్ళకుండా అడ్డుకున్నారు. గంటసేపు తర్వాత 1వ పట్టణ పోలీసులు సిఐటియు జిల్లా కార్యదర్శి సి.హెచ్. మజుందార్ మున్సిపల్ యూనియన్ నగర కార్యదర్శి కొర్నెపాటి శ్రీనివాసరావు తో సహా 10 మంది కార్మికులను అరెస్టు చేసి పోలీస్ స్టేషన్ కు తరలించారు. మిగిలిన కార్మికులంతా పోలీస్ స్టేషన్ వద్దకు చేరుకుని అక్రమంగా అరెస్టు చేసిన నాయకులను విడుదల చేయాలని డిమాండ్ చేశారు. ఈ కార్యక్రమంలో యూనియన్ రాష్ట్ర అధ్యక్షురాలు కె.సామ్రాజ్యం, సిఐటియు జిల్లా అధ్యక్షులు జి.శ్రీనివాసులు; నాయకులు జి.వి.కొండారెడ్డి, యు.శ్రీనివాసులు, పి.సునీల్, రమాదేవి, జి.రమేష్, ఆర్.శ్రీనివాసరావు, కె.వెంకటేశ్వర్లు, బి.సుబ్బారావు, జె.శ్రీను, యు.కుమారి, శింగయ్య, ప్రతాప్, జాన్, కె.రవికుమార్, కె.మోహన్ రావు తదితరులు పాల్గొన్నారు. ✽



## గూడూరు డివిజన్ సిఐటియు 3వ మహాసభ



నెల్లూరు జిల్లా గూడూరు డివిజన్ సిఐటియు 3వ మహాసభ తేది.26.5.2013న గూడూరులోని బి.ఆర్. అంబేద్కర్ భవన్ (వి.శ్రీహరి ప్రాంగణం)లో టి.వెంకట రామిరెడ్డి అధ్యక్షతన జరిగింది.

మహాసభకు ముఖ్య అతిథులుగా సిఐటియు సీనియర్ నాయకులు ఐ.జనార్థన్, సిఐటియు నెల్లూరు జిల్లా ప్రధాన కార్యదర్శి కె.అజయ్ కుమార్ హాజరైనారు. ఐ.జనార్థన్ రెడ్డి మహాసభలో ప్రారంభోపన్యాసం చేస్తూ, ఈ రోజు అంతర్జాతీయంగా, జాతీయంగా రాష్ట్రంలో నయాఉదారవాదం ఫలితంగా కార్మికులు కష్టాలు అనుభవిస్తున్నారని అన్నారు. కె.అజయ్ కుమార్ మాట్లాడుతూ కార్మికుల పరిస్థితి కార్మిక చట్టాలు అమలు

ప్రభుత్వాలు కాంట్రాక్టు, ఔట్సోర్సింగ్ పేరుతో రాష్ట్ర ప్రభుత్వం ఉద్యోగులను దోపిడీ, స్కిం వర్కర్ల పేరుతో కేంద్ర ప్రభుత్వం దోపిడీ చేస్తోందని విమర్శించారు. కార్మికవర్గం ఐక్యంగా పోరాటాలు చేయాలన్నారు.

అనంతరం 12 మంది అఫీసు బేరర్లతో నూతన కమిటిని ఏకగ్రీవంగా ఎన్నుకున్నారు. అధ్యక్షులుగా కటికాల వెంకటేశ్వర్లు, ఉపాధ్యక్షులుగా ఐ.జనార్థన్ రెడ్డి, వి.వి.రమణయ్య, కె.సుబ్బయ్య, స్వరూపారాణి, పి.వి.కృష్ణయ్య, కార్యదర్శిగా టి.వెంకట రామిరెడ్డి, సహాయ కార్యదర్శులుగా వి.చెంగయ్య, ఎస్.ముకుందా, ఎం.శేషయ్య, కోశాధికారిగా ఏ.కేశవులును ఎన్నుకున్నారు.

\*\*\*

## రెండవ ఎ.ఎన్.ఎం.ల సమన్వయ పరిష్కారానికి భర్తా

రెండవ ఎ.ఎన్.ఎం.ల సమన్వయ పరిష్కరించాలని కోరుతూ జూన్ 10న వరంగల్ జిల్లా వైద్య మరియు ఆరోగ్య శాఖ అధికారి కార్యాలయం ముందు ఎ.పి. గవర్నమెంట్ కాంట్రాక్ట్ రెండవ ఎ.ఎన్.ఎం. ల యూనియన్ ఆధ్వర్యంలో భర్తా జరిగినది.



ఈ భర్తాను ఉద్దేశించి యూనియన్ గౌరవాధ్యక్షులు కె.యాదానాయక్ మాట్లాడుతూ వైద్య, ఆరోగ్య శాఖలో జాతీయ గ్రామీణ ఆరోగ్య మిషన్ ద్వారా నియమించబడి, గత ఐదు సంవత్సరాలుగా రెగ్యులర్ ఎ.ఎన్.ఎం. లతో సమానంగా పని చేస్తూ, కేంద్ర, రాష్ట్ర ప్రభుత్వాల పథకాలను గ్రామాలలో అమలు చేస్తూ, మాత, శిశు సంరక్షణలో కీలకంగా పనిచేస్తున్నప్పటికీ, వీరికి వేతనంతో కూడిన ప్రసూతి సెలవులు ఇవ్వకపోవడం సిగ్గుచేటని అన్నారు. భవిష్యత్లో జరగబోవు శాశ్వత నియామక కాలంలో ప్రాధాన్యం కల్పించాలని, రెగ్యులర్ ఉద్యోగులతో సమానంగా రూ.25వేలు వేతనం చెల్లించాలని, ఎఫ్.టి.ఎ, యూనిఫాం అలవెన్స్, వ్యాక్సిన్ క్యారియర్, సబ్సెంటర్ అలవెన్స్లు, పి.ఎఫ్, ఇ.ఎస్.ఐ., ప్రమాద బీమా సౌకర్యాలు కల్పించాలని ప్రభుత్వాన్ని డిమాండ్ చేశారు. అనంతరం

డిమాండ్లతో కూడిన వినతిపత్రాన్ని జిల్లా వైద్య మరియు ఆరోగ్య శాఖ అధికారి డా॥ పి.సాంబశివరావుకు అందజేశారు.

ఈ కార్యక్రమంలో యూనియన్ నేతలు కె.శ్యామల, పి.మంజుల, పి.అరుణ, కె.సరోజన, సునీత, అనిత, భద్రమ్మ, హేమలత, విజయ, సువర్ణ, మాధవి, దీన, సదాలక్ష్మి, పుణ్యవతి, ఊర్మిళ, లలిత, విమలదేవి, సులోచన, కనకమ్మ, రాజకుమారి, రాణి, జయమణి, జ్యోత్స్న తదితరులతో పాటు మూడు వందల మంది 2వ ఎ.ఎన్.ఎం.లు పాల్గొన్నారు.

\*\*\*



# ముందుచూపు లేకే విద్యుత్ సంక్షోభం

ప్రభుత్వానికి ముందుచూపు లేనందు వల్లే విద్యుత్ సంక్షోభం ఏర్పడుతోందని ఆలిండియా కిసాన్ సభ ఉపాధ్యక్షులు సారంపల్లి మల్లారెడ్డి అన్నారు. యునైటెడ్ ఎలక్ట్రిసిటీ ఎంప్లాయిస్ యూనియన్ నెల్లూరు జిల్లా కమిటీ ఆధ్వర్యంలో జూన్ 17న 'విద్యుత్ సంస్కరణలు, విద్యుత్ సంక్షోభం - విద్యుత్ ఉద్యోగుల భవిష్యత్' అనే అంశంపై సంఘం అధ్యక్షులు దుగ్గిరాల సూరిబాబు అధ్యక్షతన నెల్లూరులో సెమినార్ నిర్వహించారు. ముఖ్య అతిథిగా విచ్చేసిన మల్లారెడ్డి మాట్లాడుతూ విద్యుత్ ఎంత ఉత్పత్తి అవుతోంది, ఎంత డిమాండ్ ఉంది, ఎంత అవసరం అనే సమాచారం ప్రభుత్వం వద్ద లేదన్నారు.



విద్యుత్ కోతల వల్ల పంటలు పండక, పండిన పంటలకు గిట్టుబాటు ధరలేక రైతులు ఆత్మహత్యలకు పాల్పడుతున్నారని అన్నారు. సంస్కరణలు చేపట్టిన ఏ రాష్ట్రంగానీ, దేశంగానీ అభివృద్ధి చెందలేదన్నారు. ఈ సంస్కరణలకు వ్యతిరేకంగా అందరూ ఐక్యంగా ఉద్యమించాల్సిన సమయం ఆసన్నమైందన్నారు. సిఐటియు రాష్ట్ర ప్రధాన కార్యదర్శి ఆర్.సుధాభాస్కర్ మాట్లాడుతూ ప్రపంచ బ్యాంకు షరతులకు అంగీకరించిన అప్పటి ముఖ్యమంత్రి చంద్రబాబు నాయుడు 1997లో విద్యుత్ సంస్కరణలకు శ్రీకారం చుట్టి 1999 ఫిబ్రవరి 1వ తేదీన శక్తివంతమైన ఎ.పి.ఎస్.ఇ.బి. ని ఎ.పి.ట్రాన్స్కో, ఎ.పి. జన్కో, 4 డిస్కాలుగా 6 ముక్కలు చేశారని కీలకమైన విద్యుత్ రంగాన్ని నడిపించడంలో ప్రస్తుత ప్రభుత్వం వైఫల్యం చెందిందని అన్నారు. డైరెక్టర్లు, చీఫ్ ఇంజనీర్ల స్థాయి అధికారులను వివరీతంగా పెంచేశారని, క్రింది స్థాయి ఉద్యోగులను

రిక్రూట్మెంట్ చేయడంలో కాలయాపన చేస్తున్నారని విమర్శించారు. కార్మికులు చైతన్యవంతులై తమ హక్కుల సాధనకు సమరశీల పోరాటాలు చేయాలని పిలుపునిచ్చారు. సమాజం మార్పులో కార్మికులు కీలకపాత్ర పోషించాలన్నారు. డివిజనల్ ఇంజనీర్ సి.హెచ్. శ్రీమన్నారాయణ, యుఇఇయు రాష్ట్ర అధ్యక్షులు దుగ్గిరాల సూరిబాబు, ఎ.పి.ఎస్.ఇ.బి. ఇంజనీర్ల సంఘం జిల్లా కార్యదర్శి బి.నారాయణరావు, బి.సి. విద్యుత్ ఉద్యోగుల వెల్ఫేర్ అసోసియేషన్ జిల్లా లైజన్ ఆఫీసర్ ఆవుల నాగేశ్వరరావు, ఓ.సి. విద్యుత్ ఉద్యోగుల వెల్ఫేర్ అసోసియేషన్ జిల్లా కార్యదర్శి యన్.ప్రభాకర్, ఎ.పి.ఎస్.ఇ.బి. అసిస్టెంట్ ఇంజనీర్స్ అసోసియేషన్ జిల్లా కార్యదర్శి యస్.కె.రహంతుల్లా, రైతు సంఘం జిల్లా కార్యదర్శి పి.శ్రీరాములు, సిఐటియు జిల్లా కార్యదర్శి కె.అజయ్ కుమార్, యుఇఇయు జిల్లా కార్యదర్శి యన్.హనుమంతు రావు, యస్.కె.ఖాజావలి, పి.పెంచల ప్రసాద్, జి.నాగయ్య, జి.వి. శివప్రసాద్ తదితరులు పాల్గొన్నారు. \*

## సంక్షేమ బోర్డు నిధులను భవననిర్మాణ కార్మికులకే ఖర్చు చేయాలి

బిల్డింగ్ వర్కర్స్ వెల్ఫేర్ బోర్డు నిధులను భవన నిర్మాణ కార్మికులకు ఖర్చు చేయాలని కోరుతూ మే 30న హైదరాబాద్ రాంనగర్ డివిజన్లోని దయారా మార్కెట్లోని లేబర్ అడ్డా వద్ద కార్మికులతో సంతకాల సేకరణ కార్యక్రమం చేపట్టడం జరిగిందని డివిజన్ గౌరవ అధ్యక్షులు వి.దయానంద్ పేర్కొన్నారు. సంతకాల సేకరణ కార్యక్రమంలో సిఐటియు ముషీరాబాద్ జోన్ కార్యదర్శి ఆరిఫ్, జోన్ నాయకులు జి.నరేష్ పాల్గొని ప్రసంగించారు.

ఈ సందర్భంగా వారు మాట్లాడుతూ కేంద్ర చట్టంలోని నిబంధనలకు విరుద్ధంగా రాష్ట్ర ప్రభుత్వం ఖజానాకు దొడ్డిదారిన తరలించిన 458 కోట్ల రూపాయలను వెంటనే బిల్డింగ్ మరియు అదర్ కన్స్ట్రక్షన్ వర్కర్స్ వెల్ఫేర్ బోర్డు ఖాతాకు తిరిగి ఇవ్వాలని వారు ప్రభుత్వాన్ని డిమాండ్ చేశారు. అదే విధంగా వెల్ఫేర్ బోర్డు నిధులతో రాష్ట్ర ప్రభుత్వం తన అవసరాలు తీర్చుకుని సంక్షేమ



బోర్డుకి, భవన నిర్మాణ కార్మికుల సంక్షేమానికి పంగనామాలు పెట్టేందుకు ప్రయత్నిస్తున్నదని వారు విమర్శించారు. ఈ ప్రయత్నాలను తిప్పికొట్టాలని సిఐటియు నాయకులు పిలుపునిచ్చారు. ఈ కార్యక్రమంలో రాజు, లక్ష్మన్, వెంకటయ్య, దయనంద్, శ్రీనివాస్, గణేష్, లక్ష్మి, మల్లేష్ తదితరులు పాల్గొన్నారు. \*



# సరళీకృత ఆర్థిక విధానాల వల్లే కార్మిక హక్కులపై దాడి

సరళీకృత, ఆర్థిక విధానాల వల్లే కార్మికుల హక్కులపై పాలకులు తీవ్రమైన దాడి చేస్తున్నారని సిఐటియు మెదక్ ఇండస్ట్రీయల్ జిల్లా కమిటీ అధ్యక్షులు బి.మల్లేశం అన్నారు. జూన్ 16న సంగారెడ్డిలోని కేవల్ కిషన్ భవన్ లో జిల్లా సదస్సు నిర్వహించారు. ఈ సందర్భంగా ఆయన మాట్లాడుతూ కార్మికులకు కనీసవేతనం రూ.10వేలు నిర్ణయించాలని, సమాన పనికి - సమాన వేతనం అమలు చేయాలన్నారు. కేంద్ర, రాష్ట్ర ప్రభుత్వాలు యాజమాన్యాలకు అనుకూలంగా వ్యవహరిస్తున్నాయని విమర్శించారు. కనీస వేతనాల కాలపరిమితి 2 సంవత్సరాల నుంచి 5 సంవత్సరాలకు పెంచి కార్మికులకు నష్టం కలగజేస్తుందని ఆవేదన వ్యక్తం చేశారు. కనీస వేతన సలహా మండలి ఏర్పాటు చేయకుండా తాత్సారం చేస్తుందని మండిపడ్డారు. 90శాతం ఉత్పత్తి కాంట్రాక్టు కార్మికులతో చేయిస్తున్నారన్నారు. కార్మికులు సంఘటితం కాకుండా, యూనియన్లు పెట్టకుండా పరిశ్రమల్లో ట్రైనీలు, లాంగ్ టర్మ్ ట్రైనీలు, ఆంప్రటీస్ లు, ఎగ్జిక్యూటివ్స్, కెమిస్ట్ ఆఫీస్ స్టాఫ్, సూపర్ వైజర్ల పేరిట వారిని విడగొడుతున్నారని ఆందోళన వ్యక్తం చేశారు. సరళీకృత ఆర్థిక విధానాల్లో భాగంగానే కార్మికవర్గాలపై

తీవ్రమైనదాడి చేస్తున్నారని గుర్తు చేశారు. వాటిని తిప్పికొట్టడం ఐక్య పోరాటం ద్వారానే సాధ్యమన్నారు. అనంతరం కమిటీ జిల్లా నాయకులు మాణిక్యం మాట్లాడుతూ కార్మికశాఖ పూర్తిగా యాజమాన్యాలకు అనుకూలంగా వ్యవహరిస్తుందన్నారు. దీంతో కనీస వేతనాలు, పి.ఎఫ్., ఇ.ఎస్.ఐ., బోనస్, సెలవులు, డిఎ., ఓటీ, క్యాంటీన్ వంటి చట్టాలు అమలుకు నోచుకోవడం లేదన్నారు. కార్మికశాఖలోని కిందిస్థాయి అధికారులు తనిఖీలు చేయకుండా ఉన్నతాధికారులే వారికి గైడ్ లైన్స్ ఇస్తున్నారని విమర్శించారు. రాష్ట్రంలో 115 సెజ్ లను ఏర్పాటు చేసిన ప్రభుత్వం కార్మికశాఖ అధికారులకు సంబంధం లేకుండా చేసి కార్మికులకు తీవ్ర అన్యాయం చేసిందని ఆగ్రహం వ్యక్తం చేశారు. వాటిలో కార్మికులచేత బానిసల మాదిరిగా వెట్టిచాకిరీ చేయించుకునేందుకు అవకాశం కల్పించారన్నారు. హక్కుల కోసం కార్మికులు ఐక్యం కావాలని, ఐక్యంగా పోరాడితేనే రక్షణ ఉంటుందన్నారు. ఈ కార్యక్రమంలో సిఐటియు నాయకులు బాగారెడ్డి, వెంకటరెడ్డి, శ్రీధర్, లక్ష్మణ్, మధు, రాములు, సంతు, సాయిలు, కాంట్రాక్టు లేబర్ యూనియన్ నాయకులు రాములు, సాయిలు, సురేష్, గోపాల్, జగన్ పాల్గొన్నారు.

## తొలగించిన ఆపరేటర్ ను విధుల్లోకి తీసుకోవాలి

మెదక్ జిల్లా నర్సాపూర్ విద్యుత్ సబ్ స్టేషన్ లో పనిచేస్తున్న ఆపరేటర్ పై లేనిపోని నిందలు మోపి విధుల నుంచి తొలగించారని, వెంటనే వారిని విధుల్లోకి తీసుకోవాలని సిఐటియు నర్సాపూర్ డివిజన్ కార్యదర్శి లక్ష్మిబాయి డిమాండ్ చేశారు. జూన్ 20న నర్సాపూర్ సబ్ స్టేషన్ ఎదుట సిఐటియు ఆధ్వర్యంలో ఆపరేటర్లు ధర్నా చేశారు. అనంతరం ఎఇ కి వినతి పత్రం సమర్పించారు. ఈ సందర్భంగా లక్ష్మిబాయి మాట్లాడుతూ... ఆపరేటర్ ను కుట్ర పన్ని విధుల నుంచి తొలగించారని ఆమె

మండిపడ్డారు. వెంటనే అతన్ని విధుల్లోకి తీసుకోవాలని డిమాండ్ చేశారు. అదేవిధంగా సబ్ స్టేషన్ లో పనిచేస్తున్న కార్మికులకు కనీసవేతనం రూ.10వేలు చెల్లించే విధంగా చూడా లన్నారు. పెండింగ్ లో ఉన్న జీతాలను వెంటనే చెల్లించాలని డిమాండ్ చేశారు. ఆపరేటర్లకు ఇ.ఎస్.ఐ., పి.ఎఫ్, ప్రమాద బీమా సౌకర్యం కల్పించాలని ఆమె అన్నారు. ఈ కార్యక్రమంలో ఆపరేటర్ల సంఘం అధ్యక్షులు యాదయ్య, కార్యదర్శి రాములు పాల్గొన్నారు.

\*\*\*

జూన్ 17న కాంట్రాక్టు 2వ ఎఎన్ఎం ల సమస్యల పరిష్కారం కోసం కోరిలోని కమీషనర్ కార్యాలయం ముట్టడి చేశారు. 2వేల మందిపైగా అన్ని జిల్లాల నుండి ఉద్యోగులు పాల్గొన్నారు. రెగ్యులర్ పోస్టుల సందర్భంగా ప్రాధాన్యత ఇవ్వాలని, వేతనాలు పెంచాలని, అలవెన్స్ లు, సెలవులు మంజూరు చేయాలని డిమాండ్ చేస్తూ ఆందోళన చేశారు. ఈ కార్యక్రమాన్ని పి.డి.ఎఫ్ ఎం.ఎల్.సి. డా॥

**2వ ఎఎన్ఎం లచే**

**కమీషనరేట్ ముట్టడి**

గేయానం ప్రారంభించి ప్రసంగించారు. అనంతరం అడిషనల్ డైరెక్టర్, అసిస్టెంట్ డైరెక్టర్, ఎన్.ఆర్.హెచ్.ఎం. ఫైనాన్స్ ఆఫీసర్లతో చర్చలు జరిగాయి. సమస్యలు పరిష్కరించడానికి

హామీ ఇచ్చారు. ధర్నాను ఉద్దేశించి సిఐటియు రాష్ట్ర కార్యదర్శులు జె.వెంకటేశ్, కె.ధనలక్ష్మి ప్రసంగించారు. యునైటెడ్ మెడికల్ & హెల్త్ ఎంప్లాయిస్ రాష్ట్ర అధ్యక్ష, ప్రధాన కార్యదర్శులు కె.యాదనాయక్, బలరాంలతో బాటు నర్సింహారావు, సుధాకర్, రాజు, ఎ.వి.శేషయ్య, ఫసియోద్దీన్లు మద్దతు నిచ్చారు. 2వ ఎఎన్ఎం యూనియన్ రాష్ట్ర అధ్యక్ష, కార్యదర్శులు ఎ.మాధవి, భూపాల్తో బాటుగా వివిధ జిల్లాల

నాయకులైన సుభాషిణి, నారాయణమ్మ, సరస్వతి, నాగమణి, కవిత, మల్వీశ్వరి, వెంకటలక్ష్మి, జ్యోతి, రాధ, నాగవేణి, సుధారాణి తదితరులు పాల్గొన్నారు.

\*



# ప్రస్తుతం పని చేస్తున్న కాంట్రాక్టు ఔట్సోర్సింగ్ ఉద్యోగులను రెగ్యులరైజ్ చేయాలి

రాష్ట్ర వ్యాప్తంగా వివిధ ప్రభుత్వశాఖలు, స్థానిక సంస్థలు, కార్పొరేషన్లు, వివిధ ప్రభుత్వ పథకాలు, ప్రభుత్వ సొసైటీలు, యూనివర్సిటీలలో దాదాపు 5,50,000 మంది కాంట్రాక్టు & ఔట్సోర్సింగ్ ఉద్యోగులు వీరు అనేక సంవత్సరాలుగా పని చేస్తున్నారు. రెగ్యులరైజ్ చేశాకే ఖాళీలను భర్తి చేయాలని, ఇతర సమస్యలను పరిష్కరించాలని కోరుతూ జూన్ 18వ తేదీన ర్యాలీ, ఫలో హైదరాబాద్ కార్యక్రమా లను ఎ.పి. స్టేట్ గవర్నమెంట్ కాంట్రాక్టు, ఔట్సోర్సింగ్ ఉద్యోగుల ఫెడరేషన్ నిర్వహించింది.

రాష్ట్ర ప్రభుత్వం గతంలో ఆందోళనల తర్వాత 9వ పి.ఆర్.సి. తర్వాత రెగ్యులర్ ఉద్యోగుల మినిమమ్ స్కేల్లోని కనీస బేసిక్ను వర్తింప చేస్తూ జి.ఓ.నెం. 3ను జారీ చేసింది. అయితే రెగ్యులర్ ఉద్యోగులకు చెల్లిస్తున్న డి.ఏ. చెల్లించకపోవడం వల్ల కాంట్రాక్టు & ఔట్సోర్సింగ్ ఉద్యోగులు పెరిగిన నిత్యావసర ధరలతో, ఇంటి అద్దెలతో, రవాణా ఛార్జీల పెంపులతో అనేక ఆర్థిక ఇబ్బందులను ఎదుర్కొంటున్నారు. 9వ పి.ఆర్.సి. లోని మినిమం బేసిక్ (మినిమమ్ స్కేల్) మాత్రమే అమలు కావడం వల్ల, నేటి వరకూ ఎటువంటి పెంపుదల లేకపోవడం వల్ల కాంట్రాక్టు, ఔట్సోర్సింగ్ ఉద్యోగులు కుటుంబ పోషణ, పిల్లల చదువుల ఖర్చు, వైద్య ఖర్చులు భరించలేని స్థితిలో ఉన్నారు.

డా॥ ఆక్రాయిడ్ ఫార్ములా ప్రకారం ఒక మనిషి జీవించాలంటే రోజుకు కనీసం 2700 కాలరీల నిచ్చే ఆహారాన్ని తీసుకోవాలి. కనీస వేతనాలు లెక్కించేటప్పుడు కేవలం ఉద్యోగినే కాక, భార్య / భర్త, ఇద్దరు పిల్లలనూ పరిగణించి, నిర్ణయించాలని నిబంధనలు తెల్పుతున్నాయి. కేవలం తిండి ఖర్చు మాత్రమే కాక, ఉద్యోగి ఇంటి అద్దె, పిల్లల చదువులు / రిక్రియేషన్, అరోగ్యవసతి, బట్టల ఖర్చులను కూడా పరిగణించి కనీస వేతనాలు నిర్ణయించాలని సుప్రీం కోర్టు రాష్ట్రకాస్ బ్రెట్ కేసులో తీర్పునిచ్చింది. వీటన్నింటినీ పరిగణించి కనీస ప్రారంభ వేతనం రూ. 15,000/-లు (క్లాస్ - 4కు) నిర్ణయించాల్సిందిగా కాంట్రాక్టు, ఔట్సోర్సింగ్ ఉద్యోగుల ఫెడరేషన్ డిమాండ్ చేసింది.

ఫ్యాక్టరీలలో పనిచేసే కాంట్రాక్టు కార్మికులకు వి.డి.ఏ. ను వర్తింప చేస్తూ రాష్ట్ర ప్రభుత్వం జి.ఓ. 11ను జారీ చేసింది. కానీ రాష్ట్ర ప్రభుత్వ శాఖలు, పై ఇతర సంస్థలలోని కాంట్రాక్టు, ఔట్సోర్సింగ్ ఉద్యోగులకు డిఏ ను రాష్ట్ర ప్రభుత్వం చెల్లించడం లేదు. ఒకే చోట రెగ్యులర్, కాంట్రాక్టు / ఔట్సోర్సింగ్ ఉద్యోగులు పనిచేస్తుంటే కాంట్రాక్టు లేబర్ (ఎబాలిషన్ & రెగ్యులేషన్) చట్టం, 1970 ప్రకారం రెగ్యులర్ ఉద్యోగులతో సమానంగా కాంట్రాక్టు / ఔట్సోర్సింగ్ ఉద్యోగులకు వేతనాలు, సౌకర్యాలు చెల్లించాలి.

ప్రస్తుతం పనిచేస్తున్న కాంట్రాక్టు, ఔట్సోర్సింగ్ ఉద్యోగులను రెగ్యులరైజ్ చేశాకే ఇతర ఖాళీలను భర్తి చేయాలి. రెగ్యులరైజేషన్ లోగా రెగ్యులర్ ఉద్యోగులతో సమానంగా వేతనాలు, సౌకర్యాలు కల్పించాలని, కనీస ప్రారంభ వేతనం (క్లాస్-4 కేడర్కు) రూ. 15,000/-లుగా నిర్ణయించాలని, కాంట్రాక్టు, ఔట్సోర్సింగ్ ఉద్యోగులకు కరువు భత్యం చెల్లించాలి. బస్పాస్ సౌకర్యం కల్పించాలని, కాంట్రాక్టు, ఔట్సోర్సింగ్ ఉద్యోగులకు మహిళా ఉద్యోగినులకు 180 రోజులు వేతనంతో కూడిన సెలవులు ఇవ్వాలని తగు సిఫార్సు చేయాలని, ప్రతి నెల 1వ తేదీన వేతనాలు చెల్లించాలని, పి.ఎఫ్., ఇ.ఎస్. లను సక్రమంగా అమలు చేయించాలి. ఔట్సోర్సింగ్ విధానాన్ని రద్దు చేయాలని డిమాండ్ చేస్తూ రాష్ట్ర ర్యాలీ, ధర్నా నిర్వహించారు.

ధర్నాను రాష్ట్ర ప్రభుత్వోద్యోగుల జె.ఏ.సి. చైర్మన్ శ్రీ ఎం.జనార్ధన్ రెడ్డి ప్రారంభించారు. సమస్యల పరిష్కారానికై కాంట్రాక్టు, ఔట్సోర్సింగ్ ఉద్యోగుల పోరాటాలకు మద్దతు తెలిపారు. ధర్నాను ఉద్దేశించి పి.డి.ఎఫ్ డిప్యూటీ ఫ్లోర్ లీడర్ శ్రీ వి.బాలసుబ్రహ్మణ్యం, ఎం.ఎల్.సి. డా॥కె.నాగేశ్వర్, ఎం.ఎల్.సి. శ్రీ వై.శ్రీనివాసులు రెడ్డి ప్రసంగించారు. సమస్యల పరిష్కారానికి ఐక్యంగా ఆందోళనలు నిర్వహించాలన్నారు. సమస్యలను కౌన్సిల్లో ప్రస్తావిస్తామని తెలిపారు. ధర్నాలో 38 ప్రభుత్వ శాఖల నుండి సుమారు 2000 మంది పాల్గొన్నారు. వివిధ సంఘాల నాయకుల ధర్నానుద్దేశించి ప్రసంగించారు.

## కా॥ దిలీప్ సర్కార్ను హత్య చేసిన వారిని కఠినంగా శిక్షించాలి

పశ్చిమ బెంగాల్లోని బర్వాన్ జిల్లా కార్యదర్శి, సిఐటియు అఖిల భారత వర్కింగ్ కమిటీ సభ్యులు కా॥ దిలీప్ సర్కార్ను జూన్ 20న అరాచక గూండాలు దారుణంగా హత్య చేయడాన్ని తీవ్రంగా ఖండిస్తున్నాము. హత్య వార్త విని దిగ్భ్రాంతికి లోనయ్యాము. కా॥ దిలీప్ సర్కార్ కుటుంబానికి, బర్వాన్ జిల్లా కామ్రేడ్స్కు ప్రగాఢ సానుభూతిని వ్యక్తం చేస్తున్నామని సిఐటియు అఖిల భారత అధ్యక్ష, ప్రధాన కార్యదర్శులు కా॥

ఎ.కె.పద్మనాభన్, కా॥ తపన్ సేన్ లు విడుదల చేసిన ప్రకటనలో పేర్కొన్నారు. ఆయన స్టేట్ వర్కర్స్ మరియు వివిధ తరగతుల కార్మికులకు నాయకత్వం వహించడాని, ఆయన మృతికి సంతాపం తెలియ జేస్తున్నామని ప్రకటనలో తెలియచేశారు. హత్యకు కారణమైన వారిని కఠినంగా శిక్షించాలని డిమాండ్ చేశారు.

\*\*\*



## టైంస్కేల్, కంటింజెంట్, డైలీవేజ్, పార్ట్ టైం ఎన్ఎంఆర్ ఉద్యోగులను రెగ్యులరైజ్ చేయాలి

రాష్ట్ర వ్యాప్తంగా వివిధ యూనివర్సిటీలు, ప్రభుత్వ శాఖలు, స్థానిక సంస్థలలో పనిచేస్తున్న టైంస్కేల్, కంటింజెంట్, డైలీవేజ్, పార్ట్ టైం, ఎన్.ఎం.ఆర్, హాస్టల్ డైలీవేజ్, లీవ్ వేకెన్సీ, 28 రోజులు తదితర కేడర్ల ఉద్యోగులను 2/94 చట్టాన్ని సవరించి రెగ్యులరైజ్ చేయాలని, రెగ్యులరైజేషన్ లోగా రెగ్యులర్ ఉద్యోగులతో సమానంగా వేతనాలు, సౌకర్యాలు కల్పించాలని కోరుతూ ఆల్ యూనివర్సిటీస్ ఎంప్లాయిస్ & వర్కర్స్ యూనియన్ హైదరాబాద్ లో ర్యాలీ, ధర్నా నిర్వహించింది. ఈ కార్యక్రమంలో 17 యూనివర్సిటీలు, 6 ప్రభుత్వ శాఖల నుండి 1500 మంది పాల్గొన్నారు.


ధర్నాను సిఐటియు రాష్ట్ర ప్రధాన కార్యదర్శి కా॥ ఆర్. సుధాభాస్కర్ ప్రారంభించారు. ధర్నాలో సి.పి.ఎం. ప్లొర్ లీడర్ కా॥ జూలకంటి రంగారెడ్డి, ఎం.ఎల్.సి. మరియు పి.డి.ఎఫ్ ప్లొర్ లీడర్ శ్రీ ఎం.వి.ఎస్. శర్మ, సిపిఐ ప్లొర్ లీడర్ గుండా మల్లేష్లు ధర్నాను ఉద్దేశించి ప్రసంగించారు. సమస్యల పరిష్కారానికి కృషి చేస్తామని, అసెంబ్లీ, కౌన్సిల్ లో చర్చిస్తామని తెలియజేశారు. సమస్యల పరిష్కారానికి ఐక్యంగా పోరాడాలని కోరారు. ధర్నాలో వివిధ యూనివర్సిటీల నాయకులు, తెలుగుగంగ, ఇంటర్మీడియట్ మరియు డిగ్రీ కళాశాలల టైంస్కేల్ లెక్చరర్లు, టైంస్కేల్ ఒకేషనల్ లెక్చరర్లు మరియు ల్యాబ్ అసిస్టెంట్లు, మెడికల్ & హెల్త్, పంచాయితీ రాజ్ స్కూళ్ళ కంటింజెంట్ స్వీపర్ల సంఘాల నాయకులు ప్రసంగించారు.

రాష్ట్రం వ్యాప్తంగా వివిధ విశ్వవిద్యాలయాల్లో 25.11.1993 కు ముందు నుండే పనిచేస్తున్న క్యాజువల్ / డైలీవేజ్ / కంటింజెంట్ ఉద్యోగులకు రాష్ట్ర ప్రభుత్వం మినిమమ్ బేసిక్ + డి.ఎ. ను

2008లోనే వర్తింప జేసింది. ఇటీవలే జి.ఓ.నెం.119 ద్వారా వీరికి హెచ్ఆర్ఏ, సిసిపి సౌకర్యాలను వర్తింప చేసింది. వీరంతా 20 సంవత్సరాలకు పైగా సేవలందిస్తున్నారు. వీరేకాక వివిధ ప్రభుత్వ శాఖలైన జూనియర్, డిగ్రీ కాలేజీల, మెడికల్ & హెల్త్, ఫారెస్ట్, తెలుగుగంగ, కమర్షియల్ ట్యాక్స్, పంచాయితీ, మున్సిపల్ తదితర శాఖల్లో వేలాది మంది కంటింజెంట్, టైంస్కేల్ ఉద్యోగులు పనిచేస్తున్నారు. 20 సంవత్సరాలకు పైగా సర్వీసు పూర్తి చేసుకున్న వారు ఏనాటికైనా ప్రభుత్వం రెగ్యులరైజ్ చేస్తుందనే ఆశతో సేవలు అందిస్తున్నారు.

25.11.1993 కు 5 సం॥లు పూర్తయిన వారిని రెగ్యులరైజ్ చెయ్యమని జి.ఓ. లున్నాయి. దీనికి సంబంధించిన యాక్ట్ 2/94 ను ఏప్రిల్ 1994లో తెచ్చారు. 25.11.1993 వ తేదీని కట్ ఆఫ్ డేట్ గా నిర్ణయించడం వల్ల 20సంవత్సరాల సర్వీసు ఉన్నా వేలాది మంది ఉద్యోగులు రెగ్యులరైజ్ కాని స్థితిలో ఉన్నారు. కావున యాక్టు 2/94 ను సవరించి 5 సంవత్సరాల సర్వీసు పూర్తి చేసిన వారందరినీ రెగ్యులరైజ్ చేయడానికి అవసరమైన సూపర్ న్యూమరీ పోస్టులకు అనుమతి నివ్వాలని, రెగ్యులరైజేషన్ లోగా అందరికీ రెగ్యులర్ ఉద్యోగుల వేతనాలతో సమానమైన టైంస్కేల్స్, సౌకర్యాలు అమలు చేయాలని, కాంట్రాక్టు, ఔట్ సోర్సింగ్ ఉద్యోగులకు జి.ఓ.నెం.3 అమలుచేయాలని, కరువు భత్యం చెల్లించాలని, పై కేటగిరీల ఉద్యోగులను రెగ్యులరైజ్ చేశాక మిగిలిన ఖాళీలలో సీనియార్టీ, అర్హత, రోస్టర్ పద్ధతిన కాంట్రాక్టు, ఔట్ సోర్సింగ్ ఉద్యోగులను రెగ్యులరైజ్ చేయాలని డిమాండ్ చేస్తూ ధర్నాను నిర్వహించారు.

\*\*\*



జూన్ 19న మహబూబ్ నగర్ లో జిల్లా అంగన్ వాడీ కార్యకర్తల సమావేశంలో ప్రసంగిస్తున్న అంగన్ వాడీ వర్కర్స్ & హెల్పర్స్ యూనియన్ రాష్ట్ర ప్రధాన కార్యదర్శి పి.రోజా, సిఐటియు నాయకులు రఘు.



# సంక్షేమ బోర్డు నిధులను రాష్ట్ర ప్రభుత్వం ఎత్తుకెళ్ళిపోతుంది

**భవన నిర్మాణ కార్మికులారా! పారామమపార్!!**

బిల్డింగ్ వర్కర్స్ వెల్ఫేర్ బోర్డ్ నిధులను కేంద్ర చట్టంలోని నిబంధనలకు విరుద్ధంగా రాష్ట్ర ప్రభుత్వ ఖజానాకు దొడ్డిదారిన తరలించిన 458కోట్ల రూపాయలను వెంటనే బిల్డింగ్ & అదర్ కన్స్ట్రక్షన్ వర్కర్స్ వెల్ఫేర్ బోర్డు ఖాతాకు తిరిగి ఇవ్వాలని సిఐటియు డిమాండ్ చేస్తున్నది. వెల్ఫేర్ నిధులతో రాష్ట్ర ప్రభుత్వం తన అవసరాలు తీర్చుకుని సంక్షేమ బోర్డుకి, భవననిర్మాణ కార్మికుల సంక్షేమానికి “పంగనామాలు” పెట్టేందుకు ప్రయత్నిస్తున్నది. ఈ ప్రయత్నాలను తిప్పికొట్టాలని భవన నిర్మాణ కార్మికులకు సిఐటియు పిలుపునిచ్చింది. అందుకోసం రాష్ట్ర వ్యాప్తంగా సంతకాల సేకరణ కార్యక్రమాన్ని ఎ.పి. బిల్డింగ్ & అదర్ కన్స్ట్రక్షన్ వర్కర్స్ యూనియన్ సిఐటియు చేపట్టింది.

1996 కేంద్ర ప్రభుత్వం చేసిన చట్టం ప్రకారం 10 లక్షలు నిర్మాణ వ్యయం దాటిన నిర్మాణాల నుంచి 1% చొప్పున సెస్ వసూలు చేయాలి. సెస్ ద్వారా వసూలు చేసిన నిధులతో కార్మికుల సంక్షేమానికి, భద్రతకు ఖర్చు పెట్టాలని చట్టం చెప్తోంది. అంటే గుర్తింపుకార్డు, ప్రమాదబీమా, ఆరోగ్యబీమా, పనిముట్ల కొనుగోలుకి, వివాహాలకు, పెన్షన్ తదితర సౌకర్యాలు కల్పించేందుకు వాటిని వినియోగించాలని చట్టం చెప్తోంది. అదే విధంగా వారం లేదా పదిరోజులు వరుసగా పని దొరకని రోజుల్లో కుటుంబాల పోషణకు, నిరుద్యోగభృతి పథకం, పట్టణ / మండల కేంద్రాల్లో అడ్డాల్లో, షెడ్లు, మంచినీరు, మరుగుదొడ్లు, పిల్లలకు క్రెచ్ ల ఏర్పాటు, గృహనిర్మాణానికి రుణాలు వంటి కొత్త పథకాలు ప్రవేశపెట్టి కార్మికులను ఆదుకోవచ్చు. నిధులను స్టేట్ బ్యాంక్ ఆఫ్ ఇండియా లేదా ఏదేని జాతీయ బ్యాంకులో వెల్ఫేర్ బోర్డ్ అకౌంట్ పేరుతో డిపాజిట్ చెయ్యాలని బిల్డింగ్ వర్కర్స్ వెల్ఫేర్ బోర్డు సెస్ యాక్టు రూల్ 33(ఇ) స్పష్టంగా పేర్కొంటున్నది. సుప్రీంకోర్టు సహితం డబ్ల్యు318/2006 కేసులో వెల్ఫేర్ బోర్డు నిధులను, బోర్డు పేరుతోనే జాతీయ బ్యాంకుల్లో వేయాలని, రాష్ట్ర ప్రభుత్వాలు ఈ నిధుల విషయంలో జోక్యం చేసుకోరాదని, ఇతర ఖాతాలకు మళ్లించరాదని తీర్పిచ్చింది.

అవసరాలకు వాడేసుకుంటుంటే, క్రమంగా ఈ నిధులన్నీ దారి మళ్లించి ఖర్చు పెట్టేస్తే మన కార్మికుల సంక్షేమం హుష్కాకి అయిపోతుంది. అందుకు కార్మికశాఖ, బిల్డింగ్ వర్కర్స్ వెల్ఫేర్ బోర్డ్, రాష్ట్ర ప్రభుత్వ కుట్రలకు వంతపాడడం దుర్మార్గమైనది. “కంచే చేను మేసిన చందంగా” చట్టాలను అమలు చెయ్యాలని పాలకులు అందుకు భిన్నంగా చట్టానికి తిలోదకాలు ఇస్తున్నారు. అధికార బలంతో కార్మిక సంక్షేమాన్ని ప్రభుత్వం గాలికొదిలేస్తున్నది.



## మన డబ్బులు తిరిగొస్తాయనే గ్యారంటీ ఉందా?

ఖచ్చితంగా లేదనే చెప్పాలి. ఎందుకంటే ఇతరుల డబ్బులు దొంగతనంగా కాజేసే లక్షణం ఈ ప్రభుత్వాలకి వెన్నతో పెట్టిన విద్య. దళితులు, గిరిజనలు(ఎస్సీ, ఎస్టీ సబ్ ప్లాన్) సంక్షేమ నిధికి చెందిన 26 వేల కోట్ల రూపాయలు ఆవిధంగానే తరలించుకు పోయింది. ఒక్క చిల్లిగవ్వకూడా తిరిగి ఇవ్వలేదు. ఇప్పుడు భవన నిర్మాణ కార్మికుల నిధులకు అదే గతి పట్టించనుంది.

## రాష్ట్ర ప్రభుత్వ అక్రమ చర్యలను అడ్డుకునేందుకు సిఐటియు చేస్తున్న కృషి

2011 సంవత్సరంలోనే వెల్ఫేర్ బోర్డ్ నిధులను ప్రభుత్వం తరలించాలనే కుట్రలు చేసింది. యూనియన్ వెల్ఫేర్ బోర్డ్ నిధులను తరలించవద్దనే డిమాండ్ తో ఒకసారి, వెల్ఫేర్ బోర్డ్ ఆఫీసు ముట్టడి, మరోసారి చలో అసెంబ్లీ నిర్వహించారు. ఆందోళనకు అప్పటి అడిషనల్ లేబర్ కమిషనర్ హెచ్.కె.నాగు ధర్నా శిబిరం దగ్గరకు వచ్చి వెల్ఫేర్ బోర్డ్ నిధులను తరలించమని హామీ ఇవ్వటంతో మన యూనియన్ ఆందోళన విరమించింది. ప్రభుత్వం దొడ్డి దారిన ఉతర్వులు ఇచ్చి వెల్ఫేర్ బోర్డ్ నిధులను తరలించమని వెల్ఫేర్ బోర్డుకు హుకుం జారీ చేసింది. 458కోట్ల రూపాయల నిధిని రాష్ట్ర ప్రభుత్వం ఎత్తుకెళ్ళిపోయింది.

రాష్ట్ర ప్రభుత్వం తరలించుకుపోయిన భవన ఇతర నిర్మాణ కార్మికుల సంక్షేమ బోర్డు నిధులను తిరిగి బోర్డుకు జమచెయ్యాలనే డిమాండ్ తో రాష్ట్ర గవర్నర్ కిచ్చే వినతిపత్రంలో భవన నిర్మాణ కార్మికులందరూ సంతకాలు పెట్టాలి. తమ నిరసనను తెలియజేయాలి. సంక్షేమ నిధుల తరలింపుపై జరిగే ఉద్యమాలలో భాగస్వాములు కావాలని కోరుతున్నాము.


చట్టాన్ని, సుప్రీంకోర్టు తీర్పులను తుంగలో తొక్కి రాష్ట్ర ప్రభుత్వం వెల్ఫేర్ బోర్డు నిధులు 458 కోట్ల రూపాయలను పి.డి. అకౌంట్ లోకి మళ్లించింది. ఈ నిధులను ప్రభుత్వం ఇతర



# అసెంబ్లీ సమావేశాల సందర్భంగా వివిధ ఆంధ్రాళన కార్యక్రమాలు









# విద్యుత్ కార్మికుల పోరాటంతో ప్రమాదంలా మరణించిన కార్మికుని కుటుంబానికి న్యాయం

సి.పి.డి.సి.ఎల్ హైదరాబాద్ నార్త్ సర్కిల్ బోయిస్ పల్లి డివిజన్, ఫిరోజ్ గూడ ఎఫ్.ఓ.సి. లో యు.ఎయల్ కార్ (36) అనే కార్మికుడు గత 12 సం॥ నుండి కాంట్రాక్టు కార్మికుడిగా పనిచేస్తున్నాడు. జూన్ 3వ తేదీన పోల్ పైన పనిచేస్తూ షాక్ తగిలి క్రిందపడి పోయాడు. అపోలో ఆస్పత్రిలో చికిత్స పొందుతూ మరణించాడు. ఇతనికి భార్య, ఇద్దరు పిల్లలు ఉన్నారు. ఈ విషయం తెలిసి డివిజన్ లోని కార్మికులు విధులు బహిష్కరించి, మరణించిన కార్మికుడి కుటుంబానికి 10 లక్షల నష్టపరిహారం, భార్యకు ఉద్యోగం ఇవ్వాలని ఆందోళన చేశారు. అయితే డి.ఇ. బాధ్యతారహితంగా మాట్లాడటంతో ఆందోళనను కొనసాగిస్తూ మరునటి రోజు హైదరాబాద్, రంగారెడ్డి జోన్ లోని కార్మికులందరూ విధులను బహిష్కరించి గాంధీ హాస్పిటల్ మార్చూరి దగ్గర ఆందోళన చేశారు. 'వ్యూజ్ ఆఫ్ కాలి' సర్వీసులు ఆగిపోయినాయి. అయినా యాజమాన్యం వెండిగా వ్యవహరించడంతో కార్మికులు శవాన్ని సిపిడిసిఎల్ సి.ఎం.డి. ఆఫీసుకు తీసుకువెళ్ళడానికి సిద్ధమయ్యారు. ఇది గమనించిన పోలీసులు మరింత బలగాలను దింపి యుద్ధవాతావరణాన్ని సృష్టించారు. అయినా కార్మికులు వెనకడుగు వేయకుండా ధైర్యంగా నిలబడటంతో ఉద్రిక్త వాతావరణం ఏర్పడింది. పోలీసుల పైపునుండి కూడా సిపిడిసిఎల్ అధికార్లు మీద ఒత్తిడి పెరిగింది. దీంతో సర్కిల్ లోని మొత్తం 5గురు డివిజన్ ల ఇంజనీర్ (డిఇ) అధికార్లు వచ్చి యూనియన్ యుఇఇయు మెట్రోజోన్ అధ్యక్షు, కార్యదర్శులు కె.ఈశ్వర్ రావు, కె.సత్యం, బోయిస్ పల్లి డివిజన్

అధ్యక్షులు ఎం.కుమారస్వామి తో బాటు పోలీసు అధికార్ల సమక్షంలో 4 గం॥ల పాటు చర్చలు జరిపారు. కొన్ని అంశాలపైన ధైర్యంగా సిఎండి అనీల్ కుమార్ ఈశ్వరరావుతో ఫోన్ లో చర్చించి చనిపోయిన కార్మికుడి కుటుంబానికి 3 లక్షల రూపాయలు, కార్మికుడి భార్యకు కాంట్రాక్టు ఉద్యోగంతో పాటు రంగారెడ్డి జిల్లా పరిధిలో (హైదరాబాద్ సరౌండింగ్ ప్రాంతం) వీకర్ సెక్షన్ కాలనీలో ఒక ఇల్లు ఇవ్వడానికి వ్రాతపూర్వకంగా అంగీకరించారు. రాత్రి 7 గం॥లకు అగ్రిమెంట్ రాసుకొని డి.ఇ.లు, యూనియన్ నాయకులు సంతకాలు చేసిన తర్వాతనే ఆందోళన విరమించడం జరిగింది. ఈ విజయాన్ని కార్మికులందరిలో మంచి విశ్వాసం, నమ్మకం నింపింది. ఆశ్చర్యమేంటంటే కార్మికుల కోసం పనిచేయాల్సిన తెలంగాణా కాంట్రాక్టు కార్మిక సంఘం నాయకులు కార్మికులతో పాలు పంచుకోకుండా సంస్థలో కాంట్రాక్టులు ఇప్పించుకోవటం కోసం కొద్దిమంది అధికార్లతో లాలూచి పడి ఈ కార్మికుడి కుటుంబానికి అన్యాయం చేయాలని చూశారు. సెంటిమెంటును ఉపయోగించుకొని బ్రతకాలనుకున్న ఈ నాయకుల బండారం స్పష్టంగా కార్మికులందరి ముందు బయటపడింది. ఈ ఆందోళనలో యుఇఇయు రాష్ట్ర నాయకులు వి.గోవర్ధన్, ఇ.మురళీ, వై.విక్రంరెడ్డి, జి.హరీశ్వర్, బసవరాజు, నగర నాయకులు ఎం.ధనరాజు, బి.వెంకన్న, ఏ.మధు, బి.ప్రసాద్, కె.శంకర నాయక్, పి.రమేష్, టి.వి.నారాయణ, రంగారెడ్డి జిల్లా అధ్యక్షులు బి.రవీంద్ర తదితరులు పాల్గొన్నారు.

✱

- ఇ. మురళీ

## బలమైన కార్మికోద్యమాలు నిర్మించాలి - ఎస్ డబ్ల్యుఎఫ్ రాష్ట్ర 9వ మహాసభల్లో తపన్ సేన్

కార్మిక, ప్రజా సమస్యల పరిష్కారం కోసం బలమైన ఉద్యమాలు నిర్మించాలని సిఐటియు జాతీయ ప్రధాన కార్యదర్శి తపన్ సేన్ పిలుపునిచ్చారు. ఎస్ డబ్ల్యుఎఫ్ రాష్ట్ర 9వ మహాసభలు కామ్రేడ్ వి.శ్రీహరి నగర్, నెల్లూరులో జరిగాయి. ఈ సందర్భంగా జరిగిన ప్రతినిధుల సభలో జూన్ 7న ఆయన ప్రారంభోపన్యాసం చేశారు. నాలుగేళ్లుగా జాతీయ కార్మిక సంఘాల ఐక్యవేదిక ఆధ్వర్యంలో నిర్వహిస్తున్న సమ్మెలో ఆంధ్రప్రదేశ్ కార్మికోద్యమం ముందుభాగాన ఉందన్నారు. 2009 సెప్టెంబర్ నుండి జాతీయ స్థాయిలో కార్మిక సంఘాలు ఒకే వేదిక మీదికొచ్చి పోరాటం సాగించాయన్నారు. కార్పొరేట్ రంగానికి సేవ చేస్తున్న ఈ ప్రభుత్వం కార్మిక హక్కులను ఏ మాత్రం పట్టించుకోలేదన్నారు. రెండుసార్లు జరిగిన కార్మికుల సమావేశంలో ప్రధాన ఏ మాత్రం స్పందించ లేదని, రెండురోజుల జాతీయ సమ్మె విజయవంతంతో ఆయన దిగిరాక తప్పలేదన్నారు. మే లో జరిగిన కార్మికుల సమావేశంలో కార్మిక సంఘాలవి న్యాయమైన కోర్కెలని మాట మార్చారని, ఇది కేవలం కార్మికుల సమ్మె ఫలితమేనని అన్నారు. 2014 ఎన్నికల్లో లబ్ధిపొందేందుకు కార్మికులకు తియ్యటి మాటలు చెప్పడానికి ముందుకొస్తారన్నారు. ప్రధాని ఎన్ని మాయమాటలు

చెప్పినా పోరాటం, ఐక్యతను వీడరాదని ఆయన పిలుపునిచ్చారు. పాలకులు దేశ సంపదను కార్పొరేట్, అంతర్జాతీయ సంస్థలకు దోచిపెడుతున్నారని విమర్శించారు.

ఫిబ్రవరిలో జరిగిన సమ్మెలో పాల్గొన్నందుకు నోయిడాలోని 200 మంది కార్మికులు నేటికీ జైల్లోనే ఉన్నారు. ప్రభుత్వ రంగ సంస్థలను పరిరక్షించుకోవడానికి ఉద్యమం అవసరమని, అలాగే ప్రజావ్యతిరేక విధానాలను ప్రజల్లోకి తీసుకుపోవడానికి కార్మికులు పని చేయాలన్నారు. ఎస్.డబ్ల్యు.ఎఫ్ మహాసభలు విజయవంతం కావాలని ఆకాంక్షించారు.

సభకు ఎస్ డబ్ల్యుఎఫ్ రాష్ట్ర అధ్యక్షులు వి.ఎస్.రావు అధ్యక్షత వహించారు. ఆలిండియా రోడ్డు ట్రాన్స్ పోర్టు వర్కర్స్ ఫెడరేషన్ ప్రధాన కార్యదర్శి దివాకరన్, సిఐటియు రాష్ట్ర ప్రధాన కార్యదర్శి ఆర్. సుధాభాస్కర్, ఎంఎల్సీ లు విఠపు బాలసుబ్రహ్మణ్యం, యండపల్లి శ్రీనివాసులురెడ్డి, ఎస్ డబ్ల్యుఎఫ్ రాష్ట్ర ప్రధాన కార్యదర్శి ఆర్.లక్ష్మయ్య, మహాసభల ఆహ్వానసంఘం అధ్యక్షులు కె.జయ రామిరెడ్డి, కట్టా సుబ్రహ్మణ్యం, సిఐటియు జిల్లా అధ్యక్షులు కె.అజయ్ కుమార్ పాల్గొన్నారు.

✱



# సరికొత్త రూపంలో విశాఖపట్నం పోర్టు ప్రైవేటీకరణ

విశాఖపట్నం పోర్టు ట్రస్టులోని ఓర్ హ్యాండింగ్ కాంప్లెక్స్ (ఓ.హెచ్.సి)ని ప్రైవేటీకరణ చేయాలని ప్రభుత్వం నిర్ణయించింది. ఈ దిశలో మొత్తం ప్రక్రియను పూర్తిచేసి పిపిపి పేరుతో ఎస్సార్ / వేదాంత కంపెనీలకు ధారాదత్తం చేసే అంకం చివరిదశకు చేరుకుంది.

విశాఖపట్నం పోర్టులో 3 ప్రధానమైన విభాగాలు ఉన్నాయి. ఒకటి ఔటర్ హార్బర్, రెండవది ఇన్నర్ హార్బర్, మూడవది ఫిషింగ్ హార్బర్. ఔటర్ హార్బర్లోని కీలక విభాగమైన కంటైనర్ టెర్మినల్ ను 2003లో నాటి ఎన్డిఏ ప్రభుత్వం ప్రైవేటీకరణ చేసింది. ఔటర్ హార్బర్లో ఏడు బెర్తులు ఉన్నాయి. ఔటర్ హార్బర్ విస్తరణ పేరుతో అదనంగా బెర్తులు నిర్మించడానికి అనువుగా ఫిషింగ్ హార్బర్ ను అక్కడ నుండి తరలించాలని యాజమాన్యం నిర్ణయించింది. ఇక మిగిలింది ఇన్నర్ హార్బర్. ఇన్నర్ హార్బర్లో 19 బెర్తులు ఉన్నాయి. ఇప్పటికే సగంపైగా బెర్తులు పిపిపి పేరుతో ప్రైవేటీకరణ చేసారు. కొత్తగా నిర్మించిన రెండు బెర్తులను పూర్తిగా ప్రైవేటీకరించి ఇచ్చారు. ఇన్నర్ హార్బర్లో 'ఓహెచ్సి' అంతర్భాగంగా ఉంది.

**ఓ.హెచ్.సి ప్రాముఖ్యత...** విశాఖపట్నం పోర్టుకు మూడవ వంతు ఆదాయం ఇనుపఖనిజం రవాణా ద్వారా సమకూరుతోంది. చత్తీస్ ఘడ్ లోని కిరండ్ ఓల్ గనులు నుండి ఇనుపఖనిజం రైలుమార్గం గుండా విశాఖపట్నం తీసుకువచ్చి, అక్కడి నుండి సముద్రమార్గం ద్వారా ఎగుమతి చేస్తారు. ఇనుపఖనిజాన్ని నిలువచేసి, ఓడల్లోకి ఎక్కించే పని ఓ.హెచ్.సి చేస్తుంది. దీనిని 1965లో ఏర్పరిచారు. ఈ ఇనుపఖనిజం రవాణాకు కె.కె లైను పేరుతో కిరండ్ ఓల్ నుంచే విశాఖవరకు ప్రత్యేక రైల్వేలైన్ నిర్మించారు. అరుకుకు వెళ్ళే రైలుమార్గం ఇదే. ఇనుప ఖనిజాన్ని లోడింగ్ చేయడానికి కన్వేయర్ బెల్టు ప్రత్యేకంగా నిర్మించారు. ఓ.హెచ్.సి పరిధిలో 119.44 ఎకరాల భూమి ఉంది. 1350 హెచ్.పి కెపాసిటీ కలిగిన పడులోకో ఇంజన్లు ఉన్నాయి. వీటన్నింటి మార్కెట్ విలువ 1500 కోట్ల రూపాయలు వరకు ఉంటే ఇంత విలువైన, పోర్టులోనే కీలక విభాగంగా ఉన్న ఓ.హెచ్.సిని కేవలం 253 కోట్లరూపాయలకు ప్రైవేట్ వ్యక్తులకు ధారదత్తం చేస్తున్నారు.

**ఆధునికరణ పేరుతో...** ఓ.హెచ్.సిని ఆధునికరిస్తామన్న పేరుతో ఈ ప్రైవేటీకరణ ప్రక్రియకు పూనుకున్నారు. 6 సం॥లు క్రితం 2006-07 సంవత్సరంలోనే ఓ.హెచ్.సిని ఆధునికరించే పనిని చేపట్టడానికి యాజమాన్యం ప్రతిపాదించింది. జపాన్ కంపెనీ (జెఐసిఎ) సహకారంతో చేపట్టాలనే ప్రతిపాదనను కేంద్రప్రభుత్వం కూడా ఆమోదించింది. కన్సల్టెంట్ కోసం

టెండర్లను కూడా ఆహ్వానించింది. తరువాత ఆ ప్రతిపాదనను ప్రక్కనపెట్టింది. నేడు ఆ ప్రతిపాదనను పరిశీలించకుండానే, బహుళజాతి సంస్థలకు కట్టబెట్టాలని నిర్ణయించింది. ఈ విషయాలన్నీ లోతుగా పరిశీలిస్తే ఆధునికరణ కంటే ప్రైవేటీకరణ వైపే ప్రభుత్వం మొగ్గుచూపినట్లు అవగతం అవుతుంది.

**అభివృద్ధి దిశలో ...** విశాఖపట్నం పోర్టు ట్రస్టు దేశంలోని పురాతన పోర్టులలో ఒకటి. 12వ శతాబ్దం నుండి ఏదో ఒక రూపంలో ఇక్కడ నుండి వ్యాపారం జరుగుతూ ఉండేది. 1882లో ఈస్ట్ ఇండియా కంపెనీ వ్యాపార అవసరాల రీత్యా దీన్ని అభివృద్ధి చేసింది. 1933లో నాటి బ్రిటిష్ ప్రభుత్వం పోర్టును తన ఆధీనంలోకి తెచ్చుకుంది. అప్పటి నుండి ప్రభుత్వ ఆధ్వర్యంలోనే నడుస్తూ ప్రతిష్టాత్మక ప్రభుత్వరంగ పోర్టుగా నేటికీ విలసిల్లుతోంది. గత అనేక సంవత్సరాలుగా ఉన్నత సామర్థ్యం ప్రదర్శిస్తూ దేశంలోని మేజర్ పోర్టులలో ప్రథమ స్థానంలో నిలిచింది. 2000 సంవత్సరం నుండి వరుసగా ఏడు సంవత్సరాలు కార్గో హ్యాండింగ్ లో దేశంలో నెంబర్ వన్ గా నిలిచింది. ఒకే సమయంలో మూడు అంతర్జాతీయ గుర్తింపులు తెచ్చుకున్న భారతదేశంలోని ఏకైక పోర్టుగా ఉంది. లోతైన సముద్రతీరం కలిగి, అతిపెద్ద ఓడలను కూడా నిలుపగలిగి, ఎటువంటి తుఫానులు వచ్చినా తట్టుకోగలిగిన సామర్థ్యమున్న దక్షిణాసియాలోనే ఏకైక పోర్టుగా నిలవడం దీని విశేషం. సముద్రంలో ఎటువంటి ఆటుపోట్లు వచ్చినా తట్టుకొనేలా సహజసిద్ధంగా ఉన్న "డాల్ఫిన్ నోస్" ద్వారా పోర్టు ఈ విశిష్టతను సంతరించుకుంది. 200 కిలోమీటర్ల రైల్వే లైనును సొంతంగా కలిగి ఉంది.

**తిరోగమన దిశలో...** ఇటువంటి పోర్టును క్రమేణా బలహీనపరిచే చర్యలను యుపిఎ-2 ప్రభుత్వం చేపట్టింది. యుపిఎ-1 కాలంలోనే ఈ ప్రయత్నాలు ప్రారంభమైనా నాడు ప్రభుత్వానికి మద్దతు ఇచ్చిన వామపక్షాలు అడ్డుకోవడంతో ప్రైవేటీకరణ సాధ్యంకాలేదు. యుపిఎ-2 ప్రభుత్వం 2009 నుండి ప్రారంభించి విశాఖపట్నం పోర్టులో ప్రతి సంవత్సరం బెర్తులను పిపిపి పేరుతో ప్రైవేటీకరించే స్పీడు పెంచింది. 4 సంవత్సరాల కాలంలో 28 పిపిపి ఒప్పందాలు చేసుకుంది. ఫలితంగా అప్పటికి దేశంలో మొదటి స్థానంలో ఉన్న పోర్టు మూడవ స్థానంలోకి దిగజారింది. నేడు ఓ.హెచ్.సి ప్రైవేటీకరణ ద్వారా పూర్తిగా బలహీన పరచడానికి ప్రయత్నిస్తోంది.

**నయా ఉదారవాద విధానాలలో భాగమే...** ప్రభుత్వరంగ పరిశ్రమలను ప్రైవేటీకరించడం నయా ఉదారవాద విధానాల స్వభావం. ఈ ప్రైవేటీకరణ విధానాలను అమలు చేయడానికి ప్రభుత్వం అనేక పద్ధతులు అనుసరిస్తోంది. ఒక పద్ధతి పూర్తిగా



అమ్మివేయడం. బాల్కనీ నాటి ఎన్.డి.ఏ ప్రభుత్వం ఈ విధంగానే స్టెరిలైజ్ కంపెనీకి అమ్మివేసింది. రెండవ పద్ధతి వాటాల విక్రయంతో ప్రారంభించి క్రమేణా ప్రైవేటీకరణను పూర్తిచేయడం. హిందూస్థాన్ జింక్ను ఈ రకంగానే ప్రైవేటీకరణ చేసింది. వాటాల విక్రయం పేరుతో జరుగుతున్న ప్రహసనాలన్నీ అంతిమంగా ప్రైవేటీకరణకే దారితీస్తాయి. ఆయిల్, స్టీల్, హెవీ ఇంజనీరింగ్, ఎన్టీపిసి వంటి సంస్థలన్నీ ఈ ప్రమాదాన్ని ఎదుర్కొంటున్నాయి.

నేడు పోర్టులో ఓ.హెచ్.సి ప్రైవేటీకరణ మరో సరికొత్త పద్ధతిలో జరుగుతోంది. పోర్టును పూర్తిగా అమ్మివేయడం లేదు. వాటాల విక్రయం కూడా చేయడం లేదు. కాని జరుగుతున్న దేమిటంటే విడివిడి భాగాలన్నీ ప్రైవేట్ యాజమాన్యాలకు ఇస్తూ చాపక్రింద నీరులా ప్రైవేటీకరణ చేయడం. దీనివల్ల బోర్డు “విశాఖపట్నం పోర్టు ట్రస్టు (ప్రభుత్వరంగ సంస్థ)” అని ఉంటుంది. కాని లోపల విభాగాలన్నీ ప్రైవేట్ పరం. అవుతాయి. ఫలితంగా పోర్టు ల్యాండ్ లార్డ్ పోర్టుగానూ, ఫెసిలిటేటర్ గానూ మాత్రమే మిగులుతుంది. ఏ పద్ధతి పాటించినా అంతిమంగా దారితీసేది ప్రైవేటీకరణకే. లబ్ధిపొందేది బహుళజాతి కంపెనీలే. వినాశనమయ్యేది ప్రభుత్వరంగమే.

**దేశ పోర్టులలో సంస్కరణలు :** ఆర్థికంగా అభివృద్ధి చెందుతున్న భారతదేశానికి విదేశాలతో ఎగుమతులు, దిగుమతులు కీలకం. ఈ విదేశీ వ్యాపారం ప్రధానంగా పోర్టుల ద్వారానే జరుగుతోంది. మన దేశంలో విదేశీ వ్యాపారం బాగా జరగడానికి 5560 కిలోమీటర్ల తీరప్రాంతం గొప్ప వరం. దీనిని వినియోగించుకొని దేశ ఆర్థికాభివృద్ధిని ముందుకు తీసుకువెళ్ళవలసింది పోయి, ప్రభుత్వాలు పోర్టులను బలహీనపరిచే సంస్కరణలకు శ్రీకారం చుట్టారు. పోర్టులో ఆస్థులను, బెర్తులను లీజుకిచ్చే విధంగా 1996లో ప్రభుత్వం మార్గదర్శకాలు ఇచ్చింది. మరల 2007లో “పోర్టు డవలెప్ మెంట్ ప్లాను” పేరుతో మరో నివేదికను రూపొందించారు. వీటి రెండింటి సారాంశం పోర్టులను లీజులపేరుతోనూ, పిపిపి పేరుతోనూ, అద్దెల పేరుతోనూ క్రమేణా ప్రైవేట్ సంస్థలకు అప్పజెప్పడం. నేడు దేశంలోని అన్ని పోర్టులలోనూ ఇదే జరుగుతోంది. విశాఖపట్నం పోర్టులో ఇది మరికొంత స్పీడుగా అమలు అవుతోంది.

లీజులతోనే సరిపెట్టకుండా పూర్తిగా ప్రైవేటీకరణ చేయాలని కేంద్ర ప్రభుత్వం పావులుకదుపుతోంది. నేడు దేశంలో ఉన్న మేజర్ పోర్టులన్నీ “మేజర్ పోర్టు ట్రస్టు యాక్ట్, 1968” పరిధిలోకి వస్తాయి. వీటి నిర్వహణ, నిర్ణయాలు ప్రత్యేకంగా ఏర్పరిచిన ట్రస్టుల ద్వారానే జరగాలి. పూర్తిగా ప్రైవేటీకరణ చేయడానికి ఈ చట్టం అడ్డుగా ఉంది. అందుకే ప్రభుత్వం ట్రస్టులనుండి పోర్టులను తప్పించి కంపెనీలుగా మార్చి, కార్పొరేటీకరణ చేయాలని భావిస్తోంది. దీనికనుగుణంగా పోర్టు ట్రస్టు యాక్ట్ ను కూడా సవరించాలని చూస్తోంది. ఇదేకాని జరిగితే పోర్టులన్నీ పూర్తిగా

ప్రైవేటీకరించబడతాయి.

**ఈ సమస్య ఎవరిది? :** పోర్టు ఏర్పడిన తరువాత విశాఖపట్నం రూపు రేఖలే మారిపోయాయి. చిన్న కుగ్రామంగా ఉన్న విశాఖపట్నం ఒక మహా నగరంగా రూపొందడంలో పోర్టు ప్రధానపాత్ర పోషించింది. అందుకే విశాఖపట్నానికి ‘పోర్టు సిటీ’గా పేరువచ్చింది. రాష్ట్ర ఆర్థిక, పారిశ్రామిక రాజధానిగా నిలిచింది. అనేక ప్రభుత్వ, ప్రైవేట్ రంగ పరిశ్రమలు విశాఖపట్నంలో ఏర్పడ్డానికి తోడ్పడింది. ఒక్క విశాఖపట్నానికే కాక మన రాష్ట్రంలో పారిశ్రామికీకరణ, ఆర్థికాభివృద్ధి జరగడానికి పోర్టు ఎంతో దోహదపడింది. ఈస్ట్ కోస్ట్ లోని చెన్నై, కలకత్తాలకు మధ్య ఉండే ఈ ప్రాంతంలో ఎగుమతులకు, దిగుమతులకు కేంద్రంగా నిలిచింది. రాష్ట్ర ఆర్థికాభివృద్ధిలో కీలకపాత్ర పోషిస్తున్న ఇటువంటి పోర్టు బలహీనపడితే రాష్ట్రానికి తీరని నష్టం కలుగుతుంది. రాష్ట్రాభివృద్ధిలో విశిష్టస్థానం ఆక్రమించుకోవడంతో ఈ సమస్యను కేవలం కార్మికుల సమస్యలనే చూడరాదు. రాష్ట్ర ప్రయోజనాలు, ఆర్థికాభివృద్ధి వంటి అంశాలు దీంతో ముడిపడి ఉన్నాయి. అందువల్ల ప్రజలందరి సమస్యగా చూడాలి. ప్రైవేటీకరణ వల్ల కేవలం ఆర్థిక పరంగానే నష్టంగాక ఇతర అంశాలపై కూడా ప్రభావం పడుతుంది.

**దేశరక్షణకే ప్రమాదం :** తీర ప్రాంతాలలో విదేశీ కంపెనీలను, ప్రైవేట్ సంస్థలను అనుమతిస్తే ఎవరైనా ఈ ప్రాంతంలోకి ప్రవేశించవచ్చు. కంపెనీ ఉద్యోగులుగా చలామణి అవుతూ విదేశస్థులు ఎవరైనా రహస్య కార్యకలాపాలు సాగించవచ్చు. 2011లో ముంబాయిలోకి ఉగ్రవాదులు ప్రవేశించింది. సముద్రమార్గంగానే నన్న వాస్తవాన్ని గుర్తు చేసుకుంటే దేశరక్షణ విషయంలో తీరప్రాంతం ఎంత ప్రాముఖ్యత కలిగి ఉందో తెలిస్తుంది. విశాఖపట్నం పోర్టును “ఈస్ట్ కోస్ట్ గేట్ వే ఆఫ్ ఇండియా”గా పిలుస్తారు. ముంబాయిలోని గేట్ వే ఆఫ్ ఇండియా ద్వారా నాడు ముష్కరలు ప్రవేశిస్తే, నేడు ఈస్ట్ కోస్ట్ గేట్ వే ఆఫ్ ఇండియా ద్వారా ఆ పనికి కేంద్రప్రభుత్వమే అవకాశం కల్పిస్తోంది. విశాఖపట్నం పోర్టుకు ఇంకొక ప్రాధాన్యత కూడా ఉంది. అదేమంటే ‘తూర్పు నౌకాదళం యొక్క ప్రధాన కేంద్రం’ విశాఖపట్నం. దీనిని ఆనుకొని పోర్టు ఉంది. ఇక్కడ ప్రైవేట్, బహుళజాతి యాజమాన్యాలను అనుమతించడమంటే దేశరక్షణ కూడా ప్రమాదం కొనితెచ్చుకోవడమే.

రాష్ట్ర అభివృద్ధిలో కీలకపాత్ర పోషిస్తూ, ప్రతిష్టాత్మకంగా నిలుస్తున్న పోర్టును దేశ రక్షణను కూడా ఫణంగా పెట్టి ప్రైవేటీకరించే చర్యలను కేంద్ర ప్రభుత్వం తక్షణం ఉపసంహరించుకోవాలి. దేశ ఆర్థిక ప్రయోజనాలను, రక్షణ ప్రయోజనాలను కాపాడాలి.

- ఎ.అజయ్ శర్మ

\* సిఐటియు రాష్ట్ర ఉపాధ్యక్షులు





# సేదవారికి మూల్యం

✧ ఒకరోజు బీర్బల్ దగ్గరికి ఇద్దరు వ్యక్తులు వచ్చారు. ఆ ఇద్దరు గట్టిగా పోట్లాడుకుంటూ, తమ వివాదాన్ని పరిష్కరించ వలసిందిగా బీర్బల్ని కోరారు. వారి తగవుకి కారణమేంటని అడిగాడు బీర్బల్.

మొదటి వ్యక్తి ఇలా చెప్పాడు - “మంత్రిగారూ! నేను చాలా పేదవాడిని. నేను చాలా దూరం నుండి తలమీద పెద్ద బరువు మోసుకొని ఎండలోపడి కాలినడకన వస్తున్నాను. అలసటగా అనిపించి దారిలో బరువు దించుకుని, కాస్త సేదతీరాను. కాస్తేపటి తర్వాత మళ్ళీ నేను బయలుదేరుదామని మూటనెత్తబోగా అది ఇంకాస్త బరువుగా అనిపించి, నేను ఈ వ్యక్తిని మూట నెత్తవలసిందిగా సాయం కోరాను.”

పేదవాడు ఇంకా ఇలా చెప్పసాగాడు - “మంత్రిగారూ! ఈ వ్యక్తి నాకు సాయం చేసినందుకు ప్రతిఫలం అడిగాడు. అందుకు నేనేమీ ఇచ్చుకోలేనని నా నిస్సహాయతని వ్యక్త పరిచాను. అతను నా తలమీద మూట ఎత్తినప్పటి నుండి డబ్బు అడగడం మొదలు పెట్టాడు. దయచేసి మీరే న్యాయం చెప్పండి.”

పేదవాడి మాటలు విన్న బీర్బల్ రెండో వ్యక్తిని “నీవేదైనా చెప్పదలచుకున్నావా?” అని అడిగాడు.

“అవును మంత్రిగారూ!” అన్నాడా వ్యక్తి. “బరువు ఎత్తే ముందు నేను ఇతన్ని ప్రతిఫలం అడగా, అతను ‘ఏమీ లేదు’ అన్నాడు. ఇప్పుడు నేనతన్ని అడుగుతున్నది కూడా అదే. కానీ అతను ఒప్పుకోవడం లేదు” అన్నాడు రెండో వ్యక్తి.

రెండో వ్యక్తి యొక్క కపటబుద్ధిని గమనించిన బీర్బల్ వీడు పేదవాడిని మాటల్లో పెట్టి వాడి దగ్గరి నుండి డబ్బు లాగడానికి ప్రయత్నిస్తున్నాడని అనుకున్నాడు.

బీర్బల్ రెండోవ్యక్తితో “బాధపడకు, పేదవానికి బదులుగా నేను నీకు ‘ఏమీలేదు’ ఇస్తాను. “నాతో రా” అన్నాడు.

బీర్బల్ ఆ వ్యక్తిని లోపలికి తీసికెళ్ళి తాను ఒక కుర్చీపైన కూర్చున్నాడు. అతన్ని “కుర్చీ కింద చూడు, నీకేదైన దొరుకుతుంది” అన్నాడు బీర్బల్.

ఆ వ్యక్తి జాగ్రత్తగా అంతా వెతికాడు. కానీ ఏమీ కనపడ లేదు. అతను బీర్బల్తో “మంత్రిగారూ! అక్కడ ఏమీ లేదు” అన్నాడు.

బదులుగా బీర్బల్, “శభాష్! నీవు నీ “ఏమీ లేదు” కనుక్కున్నావు. ఇప్పుడు దాన్ని తీసికొని వెళ్ళిపో” అన్నాడు.


కపటబుద్ధి గల ఆ వ్యక్తి సిగ్గుతో తలదించుకొని తన దారిని వెళ్ళిపోయాడు.



# పంచాయితీ

- దినకర్

(కథ గత సంచిక తరువాయి)



“అంత కోపం వద్దమ్మా! బిడ్డను తోలుకుపోమ్మంటే ఎట్ల! ఈ సారు ఆర్థిక పరిస్థితి నాకంతా తెలుసు. పెళ్ళికోసం నా కాడనే ఏబైవేలు అప్పుచేసిండు. ఇప్పటికి మిత్తి కడుతున్నాడు. కారుకు పైసలు ఈయనకు ఎక్కడ ఎల్తాయి! అయినా నీకొడుకు మొగోడు కాడా! సంపాదించడం లేదా! అత్తగారి సొమ్ముమీద ఆశపడుతుండు” అని ధాటిగా రంగప్రవేశం చేసాడు పరమేశ్.

అంత మొరటుగా పరమేశ్ మాట్లాడటంతో రామారావు దంపతులకు షాక్ కొట్టినట్లయింది.

“మా ఫ్యామిలి మ్యాటర్లో మీరు జోక్యం చేసుకోకండి. నాకొడుకు మొగాడు కాడా అనడానికి మీరెవరు?” అని కోపంగా ప్రశ్నించాడు రామారావు. “ఛీ ఛీ ఈ పరువుతక్కువవాళ్ళతో మాటలెందుకండి. ముందు బయటకు నడవమనండి” అని ఆవిడ రుసరుసలాడుతూ లోపలికి వెళ్ళింది.

“అన్న! ఇలాంటివి మస్తు చూసిన! తగ్గు తగ్గు. ఏమి మాట్లాడుతున్నావ్. బిడ్డ ద్యూటి చేసి నెలకు సంపాదించి ఇస్తోంది సరిపోవడంలేదా! తిండి పెట్టకుండా ఇల్లంతా చాకిరి చేయిస్తుంది సరిపోవడంలేదా! ఇంకా లక్షలు లక్షలు తెమ్మంటే ఏడనించి తెస్తారు. కొంతయినా న్యాయం వుండాలి” అని అన్నాడు పరమేశ్.

దానితో రామారావుకు కోపం నషాళానికి అంటింది. అప్పటిదాకా కప్పుకున్న మర్యాద ముసుగు తొలగిపోయింది. మొహమంతా వికృతంగా మారింది. “ఏం మాట్లాడుతున్నావ్ నువ్వు! జోక్యం చేసుకోవడానికి నువ్వెవరు? మేం తిండిపెట్టకుండా రాచి రంపాన పెడుతున్నామా! ఎవరు మీకు చెప్పింది! మా కోడలు చెప్పిందా! ఇంటికి రాని దాని పని చేప్తాం” అని అంటూ రౌద్రంగా అరిచాడు.

“తగ్గవయ్యా పెద్దమనిషి తగ్గు. నేను అరిస్తే ఈ బస్తీ అంతా పోగవుతుంది. ఎందుకు పరువు పోగొట్టుకుంటావ్. నా కన్నీ ఎరుకనే! అవును... నీ కోడలే చెప్పింది. సిగ్గులేదు నీకు ఆడబిడ్డ సంపాదని తినడానికి. నీ కొడుకు మొగాడేనా ఇంకా పైసలు తెమ్మని కొడతాడా! వాడింటికి రానీ. వాడి పని నేను చెబుతా!” అని సోఫాలోంచి లేచినిలబడి ఇంకా తీవ్రంగా అరిచాడు.

పరమేశ్ మొహంలోని ఆగ్రహం చూసి రామారావుకు భయంతో వొళ్ళంతా వణికింది. ఇలాంటి వ్యక్తిని ఆయన ఏనాడూ

చూడలేదు.

“ఆ రౌడీలతో మనకేం పనండి. బయటకి పొమ్మనండి” లోపలనుండి ఆవిడ అరవసాగింది.

“రౌడీలమా! ఏదో మాట్లాడి సెటిల్చేద్దామని వస్తే మమ్ములను రౌడీలని అంటారా!” అని అంతే స్వరంతో అంటూనే భార్య నర్సమ్మ దిక్కుచూసి “నువ్వు ఏం చూస్తున్నావే! సినిమా చూద్దానికి వచ్చినావా! లోపలికి పోయి ఆ అత్తమ్మను బయటకు గుంజుకురా! వచ్చినప్పటినుంచి చూస్తున్నా! మర్యాదలేదు. నోటికొచ్చినట్టు వదురుతోంది. ఇట్లనే విడిచిపెడితే మన ఆడబిడ్డను పైసలకోసం చంపేస్తారు వీళ్ళు! సిగ్గా శరం లేదు. డబ్బులడగడానికి” అని అన్నాడు. అప్పటిదాకా ఆ ఆదేశం కోసమే ఎదురు చూస్తున్నట్లు కూర్చున్న పరమేశ్ భార్య నర్సమ్మ ఒక్క ఉదుటున లేచి “ఎవరు రౌడీలు బయటకు రా! నీ బండారం అంతా బయటపెడతా” అని అరుస్తూ ఇంట్లోకి వెళ్ళి అత్తగారిని జుట్టు పట్టుకుని బయటకు ఈడ్వ సాగింది.

“అయ్యయ్యా! చంపేస్తోందిరో! ఇదెవరో రాక్షసిలా వుంది” అని శోకాలు, పెడబొబ్బలుపెడుతూ పెనుగులాడసాగింది. అంతకు మించి నర్సమ్మ తిట్లు లంకించుకుంది. మర్యాదస్తులనే మధ్యతరగతి కుటుంబం ముసుగులో నిస్సహాయులయిన ఆడపిల్ల తల్లి దండ్రులమీద, కోడలుమీద పెత్తనం సాగించడం, రాచిరంపాన పెట్టడమే ఎరిగిన ఆ దంపతులు ఈ రకమయిన ఎదురుదాడిని కలలో కూడా ఊహించలేదు.

“ఏంటి బావగారు! మామీద రౌడీలను తీసుకొస్తారా! మీరు వెంటనే వెళ్తారా! లేకపోతే పోలీసు కంప్లెయింట్ ఇవ్వమంటారా!” అని భయం, కోపంతో కేకలు పెడుతూ లోపలకు వెళ్ళబోయాడు రామారావు.

పరమేశ్ విశ్వరూపాన్ని చూస్తున్న మూర్తి దంపతులకు కూడా మతిపోయినట్లయింది. వాళ్ళు పరమేశ్కు ఏదో చెప్పబోయారు. అయినా పరమేశ్ వాళ్ళను పక్కకు నెట్టేసి “ఆగవయ్యా ఆగు!” అని అంటూ రామారావును రెక్కపట్టుకుని సోఫాలో కూలేసాడు.

“పోలీసులను పిలుస్తావా! పిలు. వీడు నా రెండో కొడుకు ఎవరనుకుంటున్నావ్. లాయర్! మిమ్మల్నందర్ని డౌరీ కేసులో బొక్కలో తోయిస్తాడు. మర్యాదగా చెబితే నీకు అర్థం కావడంలేదు. నీ పెళ్ళాం గయ్యాళిలాగా అరుస్తూనే వుంది” అని అన్నాడు.

వీళ్ల అరుపులు కేకలకు ఇరుగుపొరుగు ఇళ్లబయటకు వచ్చి వీళ్ల ఇంట్లోకి తొంగిచూస్తూ ఏమవుతోందాని అర్థం చేసుకోవడానికి



ప్రయత్నిస్తున్నారు.

ఇంతలో గేటుతీసుకుని రామారావు అన్నయ్య హడావుడిగా లోపలకు వచ్చాడు. ఇంట్లోంచి ఫోన్ చేసి పిలిచినట్టున్నారు. ఆయన రావడం రావడమే “ఏంట్రా ఈ గోల! వీళ్ళంతా ఎవరు? ఏదో దౌర్జన్యం చేస్తున్నారని ప్రభావతి ఫోన్ చేసింది” అని పరమేశ్ తదితరులందరిని నిలదీస్తున్నట్లుగా దర్పంగా చూసాడు.

పెళ్లిలో చూసి వుండడంతో ఆయనను గుర్తుపట్టాడు పరమేశ్.

“సమయానికి వచ్చారు సార్! నా పేరు పరమేశ్. గాలిగూడలో వుంటాను. మూర్తిసార్ కొలీగ్ను. మన శాంతమ్మ పెళ్లిలో మిమ్మల్ని చూసిన. మీ తమ్ముడికి బుద్ధి చెప్పండి. బంగారంలాంటి ఆడబిడ్డను వీళ్ళ ఇంటికిస్తే నెలనెలా జీతం తెచ్చిస్తోంది. ఇంటెడు చాకిరి చేస్తోంది. సరిపోవడం లేదట వీళ్ళకి. అల్లుడికి కారుకొనడానికి రెండు లక్షలు తెమ్మని మా బిడ్డను సతాయిస్తున్నారు. ఎక్కడ్నించి తెచ్చిస్తాం. ఆశకు అంతుండాలి. అదే సమ్జాయిస్తున్నాను” అని అన్నాడు.

“నువ్వెవరయ్యా! మా యింట్లో జోక్యం చేసుకోవడానికి. ఏదయినా మాట్లాడితే ఆ మూర్తిగారు మాట్లాడాలి. ఏం రౌడీయిజం చేస్తున్నావా! నేను ఎవరో తెలుసా; సబ్రిజిస్ట్రార్ను. ఒక్క ఫోన్ కొడితే పోలీస్ కమీషనర్ ఇక్కడికొస్తాడు” అని బెదిరింపుగా మాట్లాడాడు.

అప్పటిదాకా అంతా నిశ్శబ్దంగా గమనిస్తున్న పరమేశ్ పెద్దకొడుకు జోక్యం చేసుకున్నాడు.

“ఏంది. అప్పటినుండి చూస్తున్నా. మా నాయనను రౌడీ.. రౌడీ అంటున్నారు. ఎట్ట కనబడుతున్నం. మాటలు మర్యాదగా రానివ్వండి. ఆయన అడిగిన దానికి జవాబివ్వండి” వాడి గొంతు కంచుకంథంలా మోగింది.

“ఏం చేస్తారా! కొడతారా, కొట్టండి! మిమ్మల్నందర్ని ఇప్పుడే బొక్కలో వేయిస్తాం” అని అంటూ అన్నదమ్ములిద్దరూ ఒక్కసారిగా లేచారు.

ఈ గొడవలోనే లోపలినుండి నర్సమ్మ అత్తగారిని రెక్కపట్టుకుని బయటకు గుంజుకొచ్చింది.

“అట్లన” అని అంటూనే మెరుపువేగంతో పరమేశ్ పెద్దకొడుకు ఆ సబ్రిజిస్ట్రార్ గారిని గూబ పగిలేలా కొట్టాడు. చిన్నకొడుకు రామారావును సోఫాలోకి నెట్టేసాడు. ఇల్లంతా గందరగోళమై పోయింది.

“చంపేశారు, చంపేశారు!” అని అంటూ కేకలు పెట్టారు అన్నదమ్ములు. అత్తగారికి గుండాగిపోయినట్టయింది. “ఓర్నాయనో ఇదేం సంబంధంరా బాబు.. కొట్టిచంపేస్తున్నారు” అని పెద్దఎత్తున శోకాలు పెట్టసాగింది. తమ కళ్ళముందే సాగిన ఈ అనూహ్య పరిణామాలను చూసి మూర్తి దంపతులకు స్పృహ తప్పినంత

పనయింది. ఏమీ పాలుపోక పిచ్చిచూపులు చూస్తూ నిలబడి పోయారు. పరిస్థితిమొత్తాన్ని పరమేశ్ కుటుంబమే చేతుల్లోకి తీసుకుందని తాము అడ్డుకోలేమని తేలిపోయింది. ముందుగానే తమనుండి ఎందుకు మాటతీసుకున్నాడో ఇప్పుడు అర్థమయింది.

అప్పటిదాకా గోడబయటనుండి తొంగి చూస్తున్న ఇరుగు పొరుగు గొడవ ముదిరిందని గమనించి గేటుతీసుకుని లోపలకు పరుగెత్తుకొచ్చారు. “ఏమయింది సార్!” అని అంటూ ఇద్దరు పెద్దమనుషులు జోక్యం చేసుకుని వాళ్ళను విడదీసారు.

“మా వియ్యంకుడు గూండాలను తీసుకువచ్చి కొట్టిస్తున్నాడండి. పోలీసులను పిలవండి” అని అన్నదమ్ము లరవసాగారు.

పరమేశ్ ఏమాత్రం తొణకకుండా నిబ్బరంగా నిలబడి కొడుకులను ఆగమని సైగచేసాడు. “ఇదేందయ్యా! ఇది బస్తీనా, అడివా! లక్షలు లక్షలు కట్టు, కానుకలిచ్చి మా బిడ్డను ఈ ఇంటికిచ్చినం. ఆడబిడ్డ జీతమంతా ప్రతినెలా తీసుకుంటారు. ఇంటెడు చాకిరి చేయిస్తున్నారు. తిండిసరిగ్గా పెట్టరు. ఇప్పుడు కారు కొనుక్కోడానికి రెండు లక్షలివ్వాలిట. ఇవ్వకపోతే ఆడపిల్లను ఇంటికి తీసుకుపోమ్మంటున్నారు. ఇదేమన్నా న్యాయమా! అదే మేం అడగడానికి వస్తే మమ్మల్ని రౌడీలంటున్నారు. పోలీసులను పిలుస్తామంటున్నారు. మీరే న్యాయం చెప్పండి” అని వాళ్ళతో సామరస్యంగా అన్నాడు.

ఎవరయినా ఏమయినా అంటే రెండు తగిలించడానికి కొడుకులిద్దరూ రెడీగా వున్నారు. వచ్చినవాళ్ళకి అంతా అర్థమయిపోయింది. రామారావు కుటుంబాన్ని వాళ్ళు ఎప్పటినుంచో గమనిస్తున్నారు. కాని మనకెందుకొచ్చినగొడవని జోక్యం చేసుకోలేదు. ఈ రోజు ఈ రకంగా వాళ్ళకి బుద్ధి చెప్పినందుకు వాళ్ళకి లోలోపల సంతోషమేసింది.

“అరె! కొట్టుకుంటే ఏమొస్తుంది చెప్పండి! అంతా కూర్చుని మాట్లాడుకోవాలి. అందరూ చదువుకున్న వాళ్ళేకదా!” అని అందరికి సర్ది చెప్పి వాళ్ళు కూడా అడగకుండానే సోఫాలో కూర్చున్నారు. ఆడవాళ్ళువచ్చి నర్సమ్మనుండి రామారావు భార్యను విడదీసారు.

“మేము ఒకటే మాట చెబుతున్నాం! బస్తీవాళ్ళు మీరు కూడా వినండి. మా ఆడబిడ్డను ఈ ఇంటికిచ్చినామంటే చక్కగా, మంచిగా చూసుకోమని ఇచ్చినం. తిండిపెట్టకుండా మాడ్చి, చాకిరి చేయిస్తం! జీతమంతా తీసుకుని చిల్లిగవ్వ ఇవ్వమంటే కుదరదు. కట్టు, కానుకలిచ్చిందే ఎక్కువ! ఇంకా కారుకొంటం, విమానం కొంటమంటే ఇవ్వడానికి ఇక్కడేమీ బ్లాక్ మనీ లేదు! ఇంట్లోంచి వెళ్ళగొడతామంటే చూస్తు వూరుకోవడానికి మేమేమీ గాజులేసుకుని లేము. వీళ్ళను ఇంట్లోంచి తన్నుకుంటూ పోలీసు స్టేషన్ కు



తీసుకుపోయి కేసుపెట్టి లోపలేయిస్తాం! ఎవరడ్డమొస్తరో చూస్తాం. ఇక మీ యిష్టం. మీరు చెప్పేదేమన్నావుంటే చెప్పండి” అని ముగించాడు పరమేశ్.

ఊహించని దెబ్బకు దిమ్మ తిరిగిపోయిన అన్నదమ్ములిద్దరూ తలకాయపట్టుకుని కూర్చున్నారు. అప్పటిదాకా అరిచిగోలపెట్టిన అత్తగారు కూడా తెల్లమొహం వేసుకుని కొయ్యబారిపోయింది.

“పరమేశ్ గారు! మీరు ఊర్కోండి సార్! అయిందేదో అయింది. మావాళ్ళు కూడా ఏదో తప్పుచేసారు. దానికి అంతదాకా ఎందుకు! ఇకనుండి మా కాలని వాళ్ళు కూడా కనిపెట్టుకుని వుంటాం. పెద్దవాళ్ళ తగాదాలతో పిల్లల సంసారం పాడుకావద్దు. మీ అమ్మాయికి ఏమయినా లోటయితే మీరెందుకు, మేమే కంప్లైంటు ఇస్తాం! అన్నీ మర్చిపోండి! ప్రభావతమ్మ లోపలకి పోయి అందరికీ మంచి నీళ్ళు, టీ పట్టుకురా” అని పెద్దమనుషులలో ఒకాయన ఇద్దరికీ సర్దిచెప్పాడు. దానితో వాతావరణంలో మార్పు వచ్చింది. అందరూ ఎవరి స్థానాలలో వాళ్ళు కూర్చున్నారు. సబ్రిజిస్ట్రార్ గారు పిల్లిలా లేచి మాటచెప్పకుండా బయటకు దారి తీసాడు. రామారావు వంచిన తల ఎత్తకుండా కూర్చున్నాడు.

“అదికాదన్నా! ఆడబిడ్డను మహాలక్ష్మిలా మంచిగా చూసుకోవాలికాని..” అని పరమేశ్ ఇంకేదో చెప్పబోయాడు.

“మీరేవీ చెప్పకండి! మీ అమ్మాయి పూచికత్తు మాది. అమ్మాయి మీద ఈగవాలినా మేము బాధ్యులం. మా కోడలు మాయిష్టం అని కొట్టిచంపడానికి ఎవరికి హక్కులేదు. మా కాలనిలో అలాంటివి జరగకుండా చూసుకుంటాం” అని అంటూనే “రామారావుగారు! మీరు కూడా మారాలి! ఆశకు అంతుండాలండి! మీకేం తక్కువ చెప్పండి. మీ కొడుకు చచ్చేంత సంపాదిస్తున్నాడు. మీకే బోలెడు ఆస్తివుంది. ఆడపిల్ల ఆస్తిమీద ఆశపడితే ఇలాగే వుంటుంది. ఇవేవీ పూర్వపు రోజులు కావు. ఆడపిల్ల రక్షణకోసం చాలా కఠినమైన చట్టాలొచ్చాయి. అమ్మాయికేమయినా అయితే ముందుగా జైలుకి వెళ్ళేది మీరు, మీ ఆవిడ, కొడుకు అనేది గుర్తుంచుకోండి. రోజూ పేపరులో ఎన్ని చూడడంలేదు. అదే అయితే మిమ్మల్ని ఎవరూ రక్షించలేరు. పెద్దవాళ్ళుగా మేం ముందే చెబుతున్నాం. ఆ తర్వాత ఏమయినా అయితే మేము కూడా జోక్యం చేసుకోం! ఆడపిల్ల వుసురు పోసుకుని ఏం బాగుపడతారు చెప్పండి” అని గడ్డి పెట్టారు. రామారావు మాట్లాడకుండానే నమస్కారం పెట్టి తలూపాడు.

అత్తగారు లోపలనుండి ట్రేలో టీలు, నీళ్ళు తీసుకువచ్చి టీపాయ్ మీద పెట్టింది. గండం గడిచిందని ఊపిరిపీల్చు కున్నట్టుందావిడ.

అన్ని విషయాలు ఒక దారిన పడడంతో పరమేశ్ తో సహా అందరూ వాతావరణం తేలిక పడడానికి అవసరమైన

మంచిమాటలు మాట్లాడసాగారు. వాళ్ల మాటలలోనే గేటు తీసుకుని శాంతి, భర్త ప్రసాద్ తో లోపలకు వచ్చింది. ఆఫీసు పనిలో అలసిపోయినప్పటికీ కడిగిన ముత్యంలా వుంది. డ్రాయింగ్ రూం నిండా మనుషుల్ని చూసి ఎందుకొచ్చారో అని సంశయిస్తూ గదిలో అడుగుపెట్టిన శాంతికి తల్లిదండ్రులు, పరమేశ్ కుటుంబం కనబడటంతో ఆశ్చర్యపోయింది. ఒక్కసారిగా భర్తను వదిలి “నాన్నా! అమ్మా!” అని తల్లి దండ్రులను చుట్టేసుకుంది. ఆ ఆనందం లోంచి తేరుకున్నాక “పరమేశ్ అంకుల్, అన్నయ్య మీరంతా ఎప్పుడొచ్చారు? ఏమిటీ సర్ప్రైజ్” అని ఒక్కసారిగా చిన్నపిల్లలాగా అయిపోయింది. అల్లుడు ప్రసాద్ ఎవర్ని పలకరించకుండానే లోపలకు వెళ్ళిపోయాడు.

“ఏంటమ్మా! ఆఫీసు నుండి రోజూ ఇదే సమయానికి వస్తావామ్మా” అని తల్లి పలకరించింది.

“ఏమిటి చెప్పాపెట్టకుండా ఇలా సడెన్ గా వచ్చేసారు. ఏమయినా విశేషమా” అని సంబరంగా అడిగింది శాంతి.

“అదేనమ్మా! నిన్నూ, అల్లుడుగారిని ఇంటికి తీసుకువెళ్ళామని వచ్చాం. నీ చెల్లెలు నీ మీద బెంగపెట్టుకుంది. ఒక వారం రోజులు మనయింటి నుండే మీరు ఆఫీసుకు వెళ్ళురుగాని” అని అన్నాడు మూర్తి.

మొహమంతా చిన్నబుచ్చుకుని “ఇప్పుడే వస్తానమ్మా!” అని శాంతి లోపలకి వెళ్ళబోయింది.

“మీ మామగారు, అత్తగారికి చెప్పి పర్మిషన్ తీసుకున్నామమ్మా! ఇద్దరూ త్వరగా తయారయి బయల్దేరండి” “రామారావు సాబ్! మీరు చెబితేకాని మీ కోడలు ఇల్లు కదలనంటోంది” అని పరమేశ్ చిరునవ్వుతో అన్నాడు. ఈలోపల ప్రసాద్ కూడా బయటకు వచ్చి కుర్చీలో కూర్చున్నాడు.

“దానికేముంది. తీసుకువెళ్ళండి. ప్రసాదు! ఇద్దరూ వెళ్ళి వారంరోజులు వుండి రండిరా! మీ అత్తగారు వాళ్ళు ముచ్చట పడుతున్నారు. ఎప్పటినుండో మీరు వస్తారని కూర్చున్నారు” అని అన్నాడు రామారావు. ఆయనకు వంతపాడుతున్నట్లుగా తల్లికూడా “అదేంట్రా! అంతగా బతిమలాడుతుంటే కాదనకూడదు. వెళ్ళిరండి” అని కొడుక్కు హితోపదేశం చేసింది. తల్లిదండ్రులలో వచ్చిన మార్పు అర్థంకాక ప్రసాదు అయోమయంగా చూస్తూనే అలాగే అని తలూపాడు. “అలాగేనండి! ఇక్కడ నుండి ఆఫీసుకు వెళ్ళేది, అక్కడ నుండి వెళ్తాము. శాంతా! బట్టలు సర్దుకో” అని ఆర్డర్ వేసాడు ప్రసాదు.

తన కోటాలో మరో పంచాయతీని విజయవంతంగా సెటిల్ చేసినందుకు మీసం మెలివేసాడు పరమేశ్.

\*\*\*



# వికలాంగులకు బడ్జెట్ సబ్ప్లాన్ అమలుపర్చాలి

అన్ని అవయవాలు సక్రమంగా పని చేస్తున్న వారికే ప్రస్తుత వ్యవస్థలో అనేక సవాళ్ళు ఎదురవుతున్నాయి. అలాంటిది ప్రమాదాల వల్లనో, జన్మతఃనో అంగవైకల్యం ఏర్పడినవారు ఈ వ్యవస్థలో జీవించాలంటే ఇంకా ఎన్ని ఇబ్బందులు ఎదుర్కోవాలి. అలా అంగవికలురైన వారి పట్ల ప్రభుత్వం, సమాజం సానుభూతితో, మానవతా దృక్పథంతో వ్యవహరించాలి. కాని జూన్ 18న ఇందిరాపార్క్ వద్ద జరిగిన సంఘటనను చూస్తే ప్రభుత్వానికి కనీస మానవత్వం ఉన్నట్లు కన్పించలేదు. దీర్ఘకాలికంగా అపరిష్కృతంగా ఉన్న వికలాంగుల సమస్యలను పరిష్కరించాలని కోరుతూ జాతీయ వికలాంగుల హక్కుల వేదిన (ఎన్.పి.ఆర్.డి) ఆధ్వర్యంలో ఛలో అసెంబ్లీ నిరసన కార్యక్రమాన్ని చేపట్టారు. నడవలేని వారు, కళ్ళులేనివారు, మాటలు రాని వారు, వినబడని వారు, ఇలా రకరకాల వికలాంగులు ప్రదర్శనగా బయలుదేరగానే పోలీసులు వారి పట్ల కనీస కనికరం చూపకుండా బరబరా ఈడ్చిపారేశారు. పరిగెత్తలేని కుంటి, గ్రుడ్డి వారిని కూడ ఈడ్చుకెళ్ళి పోలీసు వ్యానుల్లో పడేశారు. సమస్యలపై వారితో కనీసం చర్చించకుండా బలప్రయోగంతో ఆందోళనను అణిచి వేయడానికి ప్రభుత్వం పూనుకున్నది.

వికలాంగులని కూడా చూడకుండా అరెస్టులు చేయించడము ద్వారా వికలాంగుల పట్ల ప్రభుత్వానికి ఎలాంటి సానుభూతి లేదని రుజువు చేసుకున్నది.

రోజురోజుకు ధరలు విపరీతంగా పెరుగుతున్నాయి. కాని వికలాంగులకు అందుతున్న పెన్షన్ రూ.500/-లు మాత్రమే. పెన్షన్స్ పైనే ఆధారపడి బ్రతుకుతున్నవారు వేలాదిమంది ఉన్నారు. పెరిగిన ధరలతో ఆ పెన్షన్ ఏ మూలకు సరిపోవడం లేదు. అందుకే జాతీయ వికలాంగుల హక్కుల వేదిక (ఎన్.పి.ఆర్.డి) పెన్షన్ రూ.2000/-లకు పెంచాలని చేస్తున్న డిమాండ్ ఎంతో న్యాయమైనది. ఉద్యోగాలలో 3% రిజర్వేషన్ ప్రకారం భర్తీ చేయాల్సిన పోస్టులు దీర్ఘకాలికంగా భర్తీకాక సంవత్సరాల తరబడి బ్యాంక్ లాగ్ ఉన్నాయి. వాటిని భర్తీ చేయాలని, వికలాంగులకు ఇళ్లు, ఇళ్ళ స్థలాలు ఇవ్వాలని, ప్రభుత్వం నిర్మిస్తున్న ఇళ్ళలో 3శాతం ఇళ్ళు ప్రత్యేక సదుపాయాలతో నిర్మించి వికలాంగులకు కేటాయించాలని, మెట్రో, హైటెక్ బస్సులలో వికలాంగుల బస్సుపాసులు అనుమతించాలని, 3 శాతం రాజకీయ రిజర్వేషన్లు

కల్పించాలని తదితర డిమాండ్లతో వికలాంగుల హక్కుల వేదిక (ఎన్.పి.ఆర్.డి) జూన్ 16 నుండి ఆమరణ నిరాహార దీక్షలు చేపట్టింది. అయినా ప్రభుత్వం కనీస స్పందన కూడా కనపర్చలేదు. వారిని పిలిచి కనీసం చర్చించలేదు. దీనితో ఉద్యమాన్ని మరింత ఉధృతం చేసేనా తమ సమస్యలను ప్రభుత్వానికి వినిపించాలని వికలాంగులు 'చలో అసెంబ్లీ' తలపెట్టారు. మానవత్వంతో వ్యవహరించాల్సిన పాలకులు అమానుషంగా వారి ప్రదర్శనను చెదరగొట్టి, దీక్షా శిబిరాన్ని భగ్నం చేశారు.

పాలకులు అనుసరించే విధానాల ఫలితంగా సమాజంలో

వికలాంగుల సంఖ్య పెరుగుతున్నది. నేటికి 40



శాతం మంది పిల్లలకు పౌష్టికాహారం అందటం లేదని పాలకులే నిసిగ్గుగా చెప్పుకుంటున్నారు. గర్భిణీ స్త్రీలకు, శిశువులకు పోషకాహార లోపం, సరియైన వైద్య సౌకర్యాలు అందకనే ఎక్కువ మంది వికలాంగులుగా మారుతున్నారనేది వైద్యరంగ నిపుణులు చెబుతున్న వాస్తవం. మహిళలకు, పిల్లలకు పౌష్టికాహారం అందకుండా పోవడానికి పాలకులు విధానాలే కారణం. ప్లోరిన్ ఉన్న నీళ్ళను త్రాగిన అనేకమంది వికలాంగులుగా మారిన విషయాన్ని మనం నల్గొండ జిల్లాలో ప్రత్యక్షంగా చూశాము. ప్రజలకు కనీసం ప్లోరైడ్ రహిత రక్షిత మంచినీటిని కూడా అందించలేని ఈ పాలకులు వికలాంగుల పట్ల మానవత్వంతో

ప్రవర్తిస్తారని అనుకోలేము.

అందుకే వికలాంగులందరూ ఐక్యంగా ముందుకు కదలాలి. పాలకుల విధానాల ఫలితమే మా వైకల్యం అని నినదించాలి. బడ్జెట్ లో వికలాంగుల జనాభాకు అనుగుణంగా బడ్జెట్ కేటాయించి సబ్ప్లాన్ అమలు చేయాలని, విద్యలో, ఉద్యోగాలలో సరియైన ప్రాతినిధ్యం కల్పించాలని పాలకులను నిలదీయాలి. సమాజం వికలాంగుల ఉద్యమానికి అండగా నిలబడాలి. అందులో కార్మికవర్గం వికలాంగుల ఉద్యమాల పట్ల మరింత బాధ్యతాయుతంగా వ్యవహరించాలి. అందుకే సిఐటియు రాష్ట్ర కమిటీ వికలాంగుల హక్కుల వేదిక ఉద్యమానికి అండగా నిలబడుతామని, ఉద్యమంలో ప్రత్యక్షంగా పాల్గొంటామని ప్రకటించింది. కార్మికులందరూ ఆ ఒరవడితో ముందుకు కదలాలి.

\*\*\*

- అబ్బాస్



# స్నోడెన్ ను వేటాడుతున్న అమెరికా

ప్రపంచ దేశాలను గడగడలాడించే అమెరికా ఇప్పుడు స్నోడెన్ ను చూసి భయపడుతోంది. ఎంత తొందరగా వీలైతే అంత తొందరగా ఆయన్ని నిర్బంధించి అంతమొందించాలని చూస్తోంది. స్నోడెన్ పాస్ పోర్టును రద్దు చేసి దేశదోహిగా ప్రకటించింది వేటాడటము మొదలు పెట్టింది. ఇంతకీ ఆయన చేసిన నేరమేమిటి? అమెరికా ఎందుకలా అతన్ని వేటాడుతోంది? ఆయన్ని అంతమొందించాలని ఎందుకు చూస్తోంది? ఈ వివరాలు తెలియాలంటే మనం నెల రోజుల వెనక్కి వెళ్ళాలి. ప్రపంచ దేశాలలో గూఢాచర్యానికి పాల్పడుతూ, తనను ఎదిరించే వారిని రహస్యంగా అంతమొందించేందుకు అమెరికా ఏర్పాటు చేసుకున్న గూఢాచార సంస్థ సి.ఐ.ఎ., అలాంటి సిఐఎ మాజీ ఉద్యోగి ఈ స్నోడెన్. అమెరికా ప్రపంచదేశాలను లొంగదీసు కోవడానికి సాగించే కుట్రలను ఈ సిఐఎ ద్వారానే అమలు చేయిస్తుంటుంది. అందుకే అమెరికా పాపాల బైరవుడి చిట్టా అంతా సిఐఎ దగ్గర ఉంటుంది. అలాంటి సమాచారాన్ని సిఐఎ లో పని చేసిన స్నోడెన్ మూడు ల్యాప్ టాప్ ల నిండా జమ చేశారు. అయితే ఆ మొత్తం సమాచారం ఇంకా బయట పెట్టలేదు. చాలా పరిమితమైన సమాచారం మాత్రమే బయటకి వచ్చింది. అది ఏమంటే - మన 'సెల్ ఫోన్ సంభాషణలు, 'ఇ-మెయిల్స్', మన కంప్యూటర్లలో భద్రం అనుకున్న సమాచారాన్ని అంతా అమెరికా మనకు తెలియకుండా వినేస్తోంది, చూసేస్తోంది. ఇంకా ఏది రహస్యం కాదు. ప్రతిదీ అమెరికా మనకు తెలియకుండా మన రహస్యాలను వింటున్నది, చూస్తున్నది. ఇక రహస్య మెక్కడిది. ఇక భద్రత ఎక్కడ? ఇలా ప్రపంచ దేశాల ప్రజల సెల్ సంభాషణలు, ఎస్.ఎం.ఎస్ లు, ఇ-మెయిల్స్ ఇలా కమ్యూనికేట్ అవుతున్న ప్రతి విషయాన్ని అమెరికా దొంగచాటుగా వింటోందనే విషయాన్ని స్నోడెన్ ఆధారాలతో సహా బయటపెట్టారు.

వ్యక్తుల యొక్క ప్రైవేటు జీవితాలలోకి తొంగి చూస్తోంది. వివిధ దేశాల యొక్క అంతర్గత విషయాలను సైబర్ హ్యాకింగ్ ద్వారా తెలుసుకొంటూ సైబర్ నేరాలకు పాల్పడుతున్నది అమెరికా. ఈ విధంగా చేయడము అత్యంత దారుణం. మొన్నటి వరకు చైనా తమ సమాచారాన్ని హ్యాకింగ్ చేస్తున్నది అని ఆరోపణలు చేసింది. కాని స్నోడెన్ అమెరికా సాగిస్తున్న ఈ దుశ్చర్యలను బయటపెట్టిన తరువాత చూస్తుంటే దొంగే 'దొంగా దొంగా' అని అరిచినట్లుగా ఉంది.

గతంలో అనేక దేశాల రహస్య పత్రాలను బయటపెట్టి సంచలనం సృష్టించిన అసాంజే తరహాలోనే స్నోడెన్ అమెరికా సాగిస్తున్న దుర్మార్గాలను బయటపెడుతున్నాడు. ఆయన దగ్గరున్న మొత్తం సమాచారం బయటపడితే ఎక్కడ తమ పాపాలపుట్ట బ్రద్దలవుతుందోనని అమెరికా భయపడుతోంది. అందుకే స్నోడెన్ ను అంతం చేసి తమ పాపాలు బయటపడకుండా

చూసుకోవాలని చూస్తోంది.

స్నోడెన్ ఇంకా రహస్యాలను బయటపెడితే ప్రపంచ ప్రజల ముందు అమెరికా పరువుపోతుంది. అంతేకాదు, అమెరికా ప్రజలు కూడా అమెరికా పాలకుల నైజాన్ని అర్థం చేసుకుంటారు. అది ఎంతమాత్రం అమెరికాను ఏలుతున్న పాలకవర్గాలకు ఇష్టం లేదు. అమెరికా సామ్రాజ్యాధిపతులు తమ ప్రయోజనాలను రక్షించు కోవడానికి ఎంతకైనా తెగిస్తారని చరిత్రలో అనేక సంఘటనలు రుజువు చేశాయి. చిలీ ప్రజా ప్రభుత్వాన్ని కూల్చడం, ఇండోనేషియాలో కమ్యూనిస్టుల ఊచకోత, అఫ్ఘన్ లో తీవ్రవాదుల శిక్షణ, సద్దాం హుస్సేన్ ను హతమార్చడానికి సాగించిన అబద్ధపు ప్రచారాలు, రష్యాను ముక్కలు చేయడానికి సాగించిన కుట్రలు, అమెరికా కుట్రలకు ఉదాహరణలు. ఇలాంటివి ఇంకా ఎన్నో ఉన్నాయి. ఆర్థిక రంగంలో ప్రపంచ బ్యాంక్, ఐ.ఎం.ఎఫ్ లాంటి వాటిని అడ్డుపెట్టుకొని ఎలాంటి పనులు చేస్తుందో జాన్ ఫెర్మిన్ సన్ బయటపెట్టిన విషయం ప్రపంచానికంతా తెలుసు. ఇప్పుడు సిఐఎ ముసుగులో సాగించే దురాగతాలు వెళ్ళడవుతున్నాయి.

తన ప్రాణాలకు తెగించి స్నోడెన్ అమెరికా నీచకృత్యాలను బయటపెడుతున్నారు. అమెరికా స్నోడెన్ ను హతమార్చడానికి తీవ్రంగా ప్రయత్నిస్తోంది. అమెరికా కుటిలనీతిని తెలుసుకున్న ప్రజానీకం స్నోడెన్ కు అండగా నిలుస్తున్నారు. స్నోడెన్ కు ఆశ్రయం ఇవ్వడానికి ఈక్విడార్, వెనుజులా, రష్యా లాంటి దేశాలు ముందుకు వస్తున్నాయి. స్నోడెన్ కు ఆశ్రయం ఇవ్వాలనుకుంటున్న వారిపై అమెరికా బెదిరింపులకు దిగుతోంది. అయినా అతిచిన్న దేశం ఈక్విడార్ ముందుకు రావడం హర్షించదగ్గ పరిణామం. అయితే ఇందులో కొసమెరుపు ఏంటంటే, తమది ప్రపంచంలో అతిపెద్ద ప్రజాస్వామ్య వ్యవస్థ గల దేశమని గొప్పలు చెప్పుకునే మన దేశ పాలకులు ఈ విషయంపై కనీసం నోరు మెదపక పోవడం విస్మయాన్ని కలిగిస్తోంది. అమెరికాను చూసి మన పాలకులు ఎంతగా భయపడుతున్నారో ఈ సంఘటనే అద్దం పడుతుంది. భారత ప్రభుత్వాన్ని స్నోడెన్ ఆశ్రయం ఇవ్వాలని కోరినా స్పందించ లేదని అసాంజే బహిరంగంగానే ప్రకటించారు. భారత పాలకులు ఇప్పటికైనా స్నోడెన్ కు మద్దతుగా నిలవాలి. అమెరికా మన దేశ పౌరుల విషయాలను దొంగచాటుగా వింటుంది. మన అంతర్గత భద్రత విషయాలను దొంగచాటుగా తెలుసుకొంటోంది. దీనిపైనైనా పాలకులు స్పందించాలి. అమెరికాకు నిరసన తెలియజేయాలి.

స్నోడెన్ కు ఏ హాని జరిగినా ప్రపంచ ప్రజల నుండి చివరికి అమెరికా పౌరుల నుండి కూడా నిరసన తప్పదని అమెరికా గ్రహించాలి.

✱

- హరూష్



# ఫైనాన్స్ పెట్టుబడి ఎత్తుగడలు

దేశంలోని దాదాపు అన్ని వామపక్షేతర రాజకీయ పార్టీలు అనుసరిస్తున్న నయా సరళీకరణ విధానాల యొక్క రాజకీయ వ్యూహంలో భాగంగానే గుజరాత్ ముఖ్యమంత్రి నరేంద్ర మోడీని తదుపరి ప్రధానమంత్రిగా ముందుకు తెస్తున్నారు. కార్పొరేట్, ఫైనాన్స్ పెట్టుబడుల ప్రయోజనాల కోసం అధికారాన్ని ఉపయోగించటం ఈ వ్యూహంలో ప్రధాన అంశం.

## మోడీ అభివృద్ధి నమూనా సారం

ఈ వ్యూహంలో అభివృద్ధి అంటే ప్రజల సంపదని కార్పొరేట్ కంపెనీలు దోచుకోవటం. మోడీ దీనికి ఏజెంట్ గా పనిచేస్తున్నారు. బిజెపి కి చెందిన మోడీది మతోన్మాద నియంతృత్వ చరిత్ర. దీనికంటే మించి కార్పొరేట్ కంపెనీలు మరియు వాటి ఆధీనంలో ఉన్న మీడియా మద్దతు మోడీకి ఉంది. గుజరాత్ లో నానో కార్ల కర్మాగారం పెట్టిన టాటాలకి 31వేల కోట్ల రూపాయల సబ్సిడీలు ఇచ్చిన వ్యక్తి మోడీ. మోడీ అభివృద్ధి నమూనాలో సామాన్య ప్రజలకి స్థానం ఉండదు. అందుకనే ఇతర రాష్ట్రాల కంటే అనేక మానవాభివృద్ధి ప్రమాణాల్లో గుజరాత్ వెనుకబడి ఉండటం ఆశ్చర్యం కల్గించదు. అక్కడ నిరంతరాయంగా కార్మిక సంఘాల మీద దాడులు జరుగుతున్నాయి.

ఇటువంటి నయాసరళీకరణ విధానాలను వామపక్షేతర పార్టీలన్నీ వాటి వాటి నినాదాల చాటున అమలు చేస్తున్నాయి. ఉదాహరణకి కాంగ్రెస్ పార్టీ 'ఆమ్ ఆద్రీ' (సామాన్య మానవుడు) నినాదం మాటున సరళీకరణ విధానాలు అమలు చేస్తోంది. మోడీకి ఇటువంటి ఆటంకాలు ఏమీ లేవు. తన పార్టీకి అతీతంగా ఎదిగిన మోడీ బిజెపి ని రబ్బరు స్టాంపుగా మార్చారు. అందుకని కార్పొరేట్ ఎజెండాని మోడీ అంకితభావంతో అమలు చేయగలుగుతారు.

## సరళీకరణ వైఫల్యానికి మందు మరింత సరళీకరణ కాదు

రూపాయి విలువ పడిపోతే, తయారీ రంగం మునుపెన్నడూ లేనంత మాంద్యంలోకి పోతే, విదేశీ వ్యాపారంలో లోటు ఏర్పడితే - మనకు మరిన్ని సంస్కరణలు కావాలని పాలకులు పాట పాడుతున్నారు. మన ప్రధానమంత్రి మన్మోహన్ సింగ్ ఆపాటే పాడుతున్నారు. ఆర్థిక కష్టాల వలన పెట్టుబడిదారుల్లో తగ్గిపోతున్న శక్తిని నిలబెట్టటానికి ప్రభుత్వం తగిన విధానాన్ని రూపొందించాలన్నారు. దీనర్థం నయా సరళీకరణ విధానాలు తీసుకొచ్చిన సంక్షోభానికి సమాధానంగా ప్రభుత్వం మరిన్ని సరళీకరణ విధానాలు అమలు చేయడం. ఆర్థిక సంక్షోభానికి పరిష్కారంగా పూర్తి ఉపాధి కల్పించి ప్రజల ప్రయోజనాలను కాపాడాలన్న ఆర్థికవేత్త కీన్స్ సూచనను ప్రధాని పెడచెవిన పెట్టారు.

వోడాఫోన్ యజమానులను పన్నులు కట్టకుండా ఎగ్గొట్టనివ్వాలి. చిల్లర వ్యాపారంలోకి వాల్ మార్ట్ ను రానివ్వాలి.

ఇంకా పెద్దఎత్తున ప్రభుత్వ రంగాన్ని ప్రయివేటీకరించాలి. విదేశీ పెట్టుబడిదార్ల కోసం ఫైనాన్స్ రంగాన్ని మరింతగా తెరవాలి. అభివృద్ధి బ్యాంకులకు (నాబార్డు) చరమగీతం పాడాలి. సంక్షోభాన్ని సృష్టించింది నయాసరళీకరణ. సంక్షోభం పరిష్కారానికి మరింత సరళీకరణ సమాధానం కావటమంటే ప్రభుత్వం మీద, ప్రభుత్వ ఆస్తుల మీద కార్పొరేట్ నియంత్రణను పెట్టటం.

## పాతకాల నియంతృత్వానికి - ఇప్పటి నియంతృత్వానికి తేడా

1930 దశకపు నియంతృత్వానికి రాజ్యం మీద పెత్తనం దొడ్డిదారిన వచ్చింది. అప్పటి నియంతలు పెద్ద పెద్ద కార్పొరేట్ సంస్థలకు వ్యతిరేకతను ప్రదర్శించారు. పెట్టుబడిదారీ విధానం పై వచ్చిన వ్యతిరేకతను తమకు అనుకూలంగా మార్చుకుని తీరా అధికారంలోకి వచ్చిన తర్వాత తమకూ - గుత్తపెట్టుబడి సంస్థలకు మధ్య ఉన్న బంధాన్ని బహిరంగం చేశారు. ఇప్పుడు ప్రపంచీకరణ వచ్చిన తర్వాత ఈ రెండు దశల కార్యక్రమం పోయింది. సంక్షోభానికి పరిష్కారం గుత్త సంస్థల మీద దాడి చేయటం ద్వారా గాకుండా వాటిని కీర్తించటం ద్వారా జరుగుతోంది. మోడీ చేసే ఇటువంటి అభివృద్ధి కార్పొరేట్ శక్తులు కోరుకుంటున్నాయి. 1930 దశకంలో యూరప్ నియంత్రులు ఫైనాన్స్ పెట్టుబడుల ఉపకరణాలుగా మారారు. మోడీ మొదటి నుండి ఫైనాన్స్ పెట్టుబడి ఉపకరణమే.

ఈ కారణం వలన ఇతర వామపక్షేతర పార్టీలకు మోడీని విమర్శించటానికి గొంతు పెగలటం లేదు. వాళ్ళ ఆర్థిక విధానాలనే మోడీ మరింత బలంగా అమలు చేయడం దానికి కారణం. జగదీష్ భగవతి లాంటి ఆర్థిక వేత్తలు అభివృద్ధిలో మోడీ సాధించిన విజయాలను కీర్తించారు. తనకు స్వేచ్ఛ ఉంటే మన్మోహన్ సింగ్ కూడా ఆ పని చేసేవారు.

## కార్మికవర్గం తిరగబడుతుంది

క్లుప్తంగా చెప్పాలంటే మోడీ చూపించిన అభివృద్ధి నమూనా పాటించే వారెవరయినా అతన్ని విమర్శించలేరు. మతోన్మాద నియంత మోడీకి, అభివృద్ధి మాంత్రికుడు మోడీకి మధ్య విభజన రేఖ గీయటం ద్వారా కూడా మోడీని ఎండగట్టలేరు. ఎందుకంటే ఈ అభివృద్ధి నమూనాకే స్వయంగా నియంతృత్వ పునాది ఉంది.

ఇది చెప్పుకున్నామంటే తమ కార్యక్రమంలో మోడీ మరియు ఆయన మద్దతుదారులు విజయం పొందుతారని చెప్పటం కిందికి రాదు. పెద్ద స్థాయిలో ఉన్న కార్మికవర్గం ఈ అభివృద్ధి వ్యూహానికి బలికావడం దానికి కారణం. పైకి కనపడే ఈ విజయానికి వ్యతిరేకంగా వారు తిరగబడతారు. ఈ వ్యూహాన్ని వ్యతిరేకిస్తారు.

✱ ప్రొ॥ ప్రభాత్ పట్నాయక్



# ఇందిరా క్రాంతి పథం - గ్రామీణ పేదరిక నిర్మూల సంస్థ

గ్రామీణాభివృద్ధి శాఖ, ఆంధ్రప్రదేశ్ ప్రభుత్వము

డోర్ నెం. 5-10-192, 4వ అంతస్తు, హెర్మిటేజ్ ఆఫీసుల సముదాయము, హిల్ ఫోర్డు రోడ్డు, హైదరాబాద్ - 4.

బి. రాజశేఖర్, ఐ.ఎ.ఎస్.,  
ముఖ్య కార్యనిర్వహణాధికారి

టె.నెం. : 23298469

ఫ్యాక్స్ : 23211848

సవరించిన సర్క్యులర్ నెం. 64-4/911/సెర్చ్ / పి.ఎమ్ / గ్రామ సంఘం అసిస్టెంట్ / 04, తేది. 30.05.2013

విషయం : గ్రామ సంఘం అసిస్టెంట్ గౌరవ వేతనం గురించి....

సూచిక : 1. 59/911/సెర్చ్ / పిఎమ్/ గ్రామ సంఘం అసిస్టెంట్ / 04, తేది.03.12.2010

2. సవరించిన సర్క్యులర్ నెం. 64/911/సెర్చ్ / పిఎమ్/ గ్రామ సంఘం అసిస్టెంట్ / 04, తేది.21.04.2011

3. సవరించిన సర్క్యులర్ నెం. 64-2/911/సెర్చ్ / పిఎమ్/ గ్రామ సంఘం అసిస్టెంట్ / 04, తేది.04.04.2012

4. సవరించిన సర్క్యులర్ నెం. 64-3/911/సెర్చ్ / పిఎమ్/ గ్రామ సంఘం అసిస్టెంట్ / 04, తేది.10.05.2012

స్వయం సహాయక సంఘాలను ఇంకనూ పటిష్టపరచుటకు గ్రామ సంఘం సిబ్బంది ద్వారా నిరంతర ఫెసిలిటేషన్ సహకారం అందించుటకు, ప్రతి గ్రామ సంఘంలో, గ్రామ సంఘం అసిస్టెంట్లను గ్రామ సంఘాల ద్వారా నియమించాలని నిర్ణయించి, వారికి కావలసిన అర్హతలు, ఎంపిక విధానం, ఇవ్వవలసిన శిక్షణలు, వారి విధులు, బాధ్యతలు, ఆశించిన ఫలితాలు, పర్యవేక్షణ విధానం, చెల్లించవలసిన గౌరవ వేతనం మొదలగు అంశాలకు సంబంధించి, ముఖ్య కార్యనిర్వహణాధికారి (సి.ఇ.ఓ), పేదరిక నిర్మూలన సంస్థ (ఎస్.ఇ.ఆర్.పి) వారు 3.12.2010వ తేదీన సర్క్యులర్ నెం.59/911/ సెర్చ్ / పి.ఎమ్ / గ్రామ సంఘం అసిస్టెంట్/04, సర్క్యులర్ నెం.64/911/ సెర్చ్ / పి.ఎమ్ / గ్రామ సంఘం అసిస్టెంట్/04, తేది.21.04.2011; సవరించిన సర్క్యులర్ నెం.64-2/911/ సెర్చ్ / పి.ఎమ్ / గ్రామ సంఘం అసిస్టెంట్/04, తేది. 04.04.2012ను, సవరించిన సర్క్యులర్ నెం.64-3/911/ సెర్చ్ / పి.ఎమ్ / గ్రామ సంఘం అసిస్టెంట్/04, తేది. 10.05.2012న జారీ చేయడమైనది. వీటికి అదనంగా గ్రామ సంఘం అసిస్టెంట్ల గౌరవ వేతనం, నియామక పత్రాలు, గుర్తింపు కార్డుల జారీ మొదలగు అంశాలకు సంబంధించి ఈ సర్క్యులర్ నెం.64-4/911/ సెర్చ్ / పి.ఎమ్ / గ్రామ సంఘం అసిస్టెంట్/04, తేది. 30.05.2013న జారీ చేయడమైనది. ఈ సర్క్యులర్ జూన్ 1వ తేదీ నుండి అమలులోకి వస్తుంది.

గ్రామీణ పేదరిక నిర్మూలనా కార్యక్రమాలు, వివిధ ప్రభుత్వ అభివృద్ధి కార్యక్రమాలను గ్రామ స్థాయిలో సమర్థవంతంగా అమలు చేయుటలో, గ్రామ సంఘాల సామర్థ్యాన్ని గుర్తించి ఆంధ్రప్రదేశ్ ప్రభుత్వ ప్రధాన కార్యదర్శి గారు వివిధ జి.ఓ. లను ఉదా: మార్పు (జి.ఓ.ఎం.ఎస్. నెం. 249), మహాత్మాగాంధీ జాతీయ గ్రామీణ ఉపాధి హామీ పథకం - నిర్మల్ భారతీ అభియాన్, గ్రామీణ త్రాగునీరు మరియు పరిశుభ్రత విభాగం అనుసంధానం (జి.ఓ.ఎం.ఎస్.నెం. 250) జారీ చేయడమైనది. మున్ముందు వివిధ ప్రభుత్వ పథకాల అమలులో గ్రామ సంఘాల పాత్ర కీలకమని గుర్తించి, వాటిని మరింత బలోపేతం చేయాలని నిర్ణయించారు. గ్రామ సంఘాల స్వయం నిర్వహణకు, వాటి ఆర్థిక పరిపుష్టి తప్పనిసరి. ప్రస్తుతం చాలా గ్రామ సంఘాలలో వాటి నిర్వహణా ఖర్చులకు అవసరమైన ఆదాయం లేదు. కాబట్టి అవి తమ సిబ్బంది అయిన గ్రామ సంఘం అసిస్టెంట్లకు కనీస వేతనాలను కూడా చెల్లించలేని స్థితిలో ఉన్నాయి. ఈ విషయాన్ని గమనించి, రాష్ట్ర ప్రభుత్వం గ్రామ సంఘాలలో ఈ క్రింది మార్గాల ద్వారా గ్రామ సంఘాల నిర్వహణకు, వారి సిబ్బంది గౌరవ వేతనాలకు అవసరమైన నిధులను సమకూర్చాలని నిర్ణయించారు.

1.1 సెర్చ్ తరపున ప్రతి గ్రామ సంఘానికి రూ.2000/-లు నెలకు సేవా రుసుం రూపంలో చెల్లించుట.  
1.2 మొబైల్ బుక్ కీపింగ్ రుసుం క్రింద ప్రతి స్వయం సహాయక సంఘం నుండి సంవత్సరానికి ఒకసారి రూ.600/- (నెలకు రూ.50/-లు ప్రతి సంఘంకు) వసూలు చేయుట.

1.3 గ్రామ సంఘం తమ పుస్తకాలను నిర్వహించుటకు నెలకు రూ.300/-లు చొప్పున సొంత నిధి నుండి కేటాయించుట.

1.4 సెర్చ్ వారు అభయహస్తం, ఇతర ఇన్సూరెన్స్ రెన్యూవల్ కొరకు ఒక దరఖాస్తుకు రూ.3/-లు చొప్పున గ్రామసంఘానికి చెల్లించుట.

1.5 ఇజిఎంఎంవారు నిరుద్యోగ అభ్యర్థుల గుర్తింపు, సమీకరణకు ప్రతి అభ్యర్థికి కొంతసేవారుసుంను గ్రామసంఘానికి చెల్లించుట.

1.6 గ్రామ సంఘం ద్వారా నిర్వహించు ఇతర ప్రాజెక్ట్ మరియు ప్రభుత్వ కార్యక్రమాలకు సేవా రుసుంను ఆయా సంబంధిత విభాగాల వారు గ్రామ సంఘాలకు చెల్లించుట.

2. గ్రామ సంఘం అసిస్టెంట్లకు గౌరవ వేతనం - ఇతర వసతులు

2.1 పై విధంగా ఏర్పాటు చేసుకున్న గ్రామ సంఘం నిధి నుండి అన్ని గ్రామ సంఘాలు కనీస వేతనాల చట్ట ప్రకారం, గ్రామ సంఘం అసిస్టెంట్లకు గౌరవ వేతనం రూ.3000 - 3,500/-లు (గ్రామ సంఘంలోని స్వయం సహాయక సంఘాల సంఖ్యను బట్టి మరియు పనిని బట్టి) వరకు చెల్లించాలి.

2.2 గ్రామ సంఘం, గ్రామ సంఘం అసిస్టెంట్లకు నియామక పత్రాలను జారీ చేయాలి.

2.3 జిల్లా సమాఖ్య ద్వారా వారికి గుర్తింపు కార్డులను జారీ చేయాలి.

2.4 గ్రామ సంఘం అసిస్టెంట్లకు యాక్సిడెంట్ ఇన్సూరెన్స్ పాలసీ కింద రూ.5,00,000/- వరకు వర్తింప చేయాలి. దీనిని సంబంధించిన ప్రీమియం, క్లెయిమ్ చెల్లింపుల బాధ్యతను సెర్చ్ సామాజికభద్రతా విభాగం వారు చేపడతారు.

గ్రామ సంఘాలు, మండల సమాఖ్యలు, జిల్లా సమాఖ్యలు పైన సూచించిన సలహాలను పాటించవలసినదని కోరడమైనది. ప్రాజెక్ట్ డైరెక్టర్ - డిఆర్డిఎ, అదనపు ప్రాజెక్ట్ డైరెక్టర్ - ఐ.కె.పి., టి.పి.యం.యు మరియు ప్రాజెక్టు సిబ్బంది పై ఆదేశాలను పాటించి అన్ని గ్రామ సంఘాలు గ్రామ సంఘం అసిస్టెంట్లకు ప్రతి నెలా గౌరవ వేతనాన్ని చెల్లించేట్లు పర్యవేక్షించాలని ఆదేశించడమైనది.

ఇట్లు

ముఖ్య కార్యనిర్వహణాధికారి



# పోరాడి విజయం సాధించిన యానిమేటర్స్ (విఓఏ)కు జేజేలు

ఐకెపి యానిమేటర్లు పోరాటానికి ఒక ప్రత్యేకత ఉంది. గత 5 ఏళ్లుగా ప్రభుత్వదాడిని, నిర్బంధాన్ని తట్టుకొని పోరాటాన్ని కొనసాగించటం, మరోవైపు వారు ఎవరికైతే సేవలు అందిస్తున్నారో, వారి నుండి సంపూర్ణమైన మద్దతును కూడగట్టు కోవడం ఈ పోరాటంలో వున్న ప్రత్యేకత. వెరసి యానిమేటర్ల (విఓఏ) విజయానికివే సోపానాలుగా నిలిచాయి. పోరాడి విజయం సాధించిన యానిమేటర్లకు జేజేలు.

ఇందిరాక్రాంతి పథం యానిమేటర్ల (విఓఏ) ను ప్రాజెక్టు ఉద్యోగులుగా గుర్తించాలని, ఒక్కో జిల్లాలో ఒక్కో పేరుతో పిలుస్తున్న వారందరికీ రాష్ట్రమంతా ఒకే పేరు నిర్ణయించాలని, కనీస వేతనాలు చెల్లించాలని, గుర్తింపు కార్డులు, నియామక పత్రాలు, ప్రమాదబీమా సౌకర్యాలు కల్పించాలనే డిమాండ్ల సాధన కోసం 2008 నుండి పోరాడుతున్నారు. మండల, క్లష్టర్, జిల్లా, రాష్ట్ర స్థాయిల్లో ధర్నాలు, ప్రదర్శనలు నిర్వహించారు. ఈ కాలంలో 4సార్లు దీర్ఘకాలిక సమ్మెలు జరిగాయి.

## ప్రభుత్వ వాదనలు

రాష్ట్ర ప్రభుత్వం యానిమేటర్లకు - ప్రభుత్వానికి మధ్య ఎటువంటి సంబంధంలేదంటూ వాదిస్తూ వచ్చింది. గ్రామైక్య సంఘాలు నియమించుకున్న వారు గనుక, ఏమైనా సమస్యలు వుంటే వారితోనే చర్చించుకోవాలంటూ ఉచిత సలహాల నిచ్చింది. ప్రభుత్వం (సెర్ప్) నుండి ఏ విధమైన వేతనాలు ఇవ్వడం సాధ్యం కాదు అంటూ వేతన డిమాండ్ను తిరస్కరిస్తూ వచ్చింది.

ప్రభుత్వ వాదనలతో ఉద్యోగులలో నిరాశ, నిస్పృహ పెరగనివ్వకుండా, వారిలో మరింత పట్టుదల, ఐక్యతను పెంచే దిశలో సిఐటియు కృషి చేసింది. సిపిఐ(ఎం) శాసన మండలి సభ్యులు చెరుపల్లి సీతారాములు, శాసనసభ్యులు జూలకంటి రంగారెడ్డి గార్లు తమ తోడ్పాటును అందించారు. వీటిని ఆసరా చేసుకొని పోరాటాలను సాగించారు. ఫలితంగా 2010 జూలైలో జరిగిన రాష్ట్ర సదస్సులో సెర్ప్ సి.ఇ.ఓ. పాల్గొని యానిమేటర్లను గుర్తిస్తున్నట్లు, రాష్ట్రం అంతా ఒకే పేరు నిర్ణయిస్తామని చెప్పడం పోరాటంలో మొదటి విజయం.

అయితే ప్రభుత్వం ఇచ్చిన హామీలను తుంగలో తొక్కి పురుష యానిమేటర్లను ఉద్యోగాల నుండి తొలగించేందుకు సిద్ధమైన సందర్భంలో జరిగిన పోరాటం, ప్రభుత్వ దుర్మార్గాన్ని బట్టబయలు చేసింది. మహిళల బట్టలుచించి అవమానపర్చటం, నాయకత్వాన్ని టార్గెట్ చేసి కొట్టడం వంటి కిరాతక చర్యలకు పాల్పడింది. ఈ దుమారం అసెంబ్లీలో చర్చకు దారితీసింది. ప్రభుత్వం క్షమాపణలు చెప్పాల్సి వచ్చింది. ఈ సందర్భంగానే యానిమేటర్లను విలేజ్ ఆర్గనైజేషన్ అసిస్టెంట్స్ (విఓఏ)గా గుర్తిస్తున్నట్లు ప్రకటించింది. ఇది పోరాటంలో రెండవ విజయం.

యానిమేటర్లను విఓఏ లుగా గుర్తిస్తున్నట్లు, నెలకు

రూ.3000/-లు గ్రామైక్య సంఘాల నుండి వేతనం ఇప్పిస్తామంటూ హామీలైతే ఇచ్చింది. రెండేళ్లువుతున్నా హామీలను అమలు చేయలేదు. హామీలు అమలు కోసం జరిగిన పోరాటాల పట్ల కూడా ప్రభుత్వం కక్షపూరితంగానే వ్యవహరించింది. ఖమ్మం, కరీంనగర్ లలో మహిళలనే విచక్షణ లేకుండా అక్రమ కేసులు బనాయించింది. అర్ధరాత్రి పూట ఇళ్లపైబడి అరెస్టులు చేయించింది.

ఈ నేపథ్యంలో 2013 మే 13 నుండి జూన్ 1 వరకు జరిగిన రాష్ట్ర వ్యాపిత సమ్మెతో జిల్లాల్లో ఆడిట్లు ఆగిపోయాయి. పొదుపు సంఘాల బ్యాంకు లావాదేవీలు నిలిచిపోయాయి. సమీక్షా సమావేశాలు బహిష్కరించబడ్డాయి. ఈ సందర్భంగా రెండు రకాల కరపత్రాలు వేశారు. వి.ఓ.ఏ. లను పోరాటానికి సన్నద్ధం చేస్తూ 30వేలు, గ్రామైక్య, మండల, జిల్లా సమాఖ్యల మద్దతు కూడగట్టేందుకు వేసిన మరో కరపత్రం 1 లక్ష ముద్రించి పంపిణీ చేశారు. పి.డి., కలెక్టర్ ఆఫీసుల ముట్టడి జరిగింది. వీటన్నింటిలో గ్రామైక్య సంఘాలు తమ సంపూర్ణ మద్దతును అందించాయి. ఫలితంగా ప్రభుత్వం దిగిరాక తప్పలేదు.

## సాధించిన విజయాలు

ప్రభుత్వం (సెర్ప్) నుండి వేతనం చెల్లించబడదు అన్న నిర్ణయాన్ని వెనక్కికొట్టి, రూ.2000/-లు సెర్ప్ (ప్రభుత్వం), విఓఏ ల వాటా కూడా ప్రభుత్వమే చెల్లిస్తూ 5 లక్షల రూపాయల ప్రమాద బీమా సౌకర్యాన్ని అమలు చేయడానికి అంగీకరించడం యానిమేటర్ల పోరాటం సాధించిన ప్రధాన విజయం. ప్రతి గ్రూపుకి రూ.50 లు చొప్పున వి.ఓ. ల నుండి రూ.1500/-లు, వి.ఓ.ల రికార్డులు వ్రాసినందుకు రూ.300/-లు వెరసి 30 గ్రూపులున్న విఓ నుండి రూ.3800/- వేతనం చెక్కు రూపంలో చెల్లించేందుకు ప్రభుత్వ పథకాలకు సంబంధించిన ఇతర కమీషన్లు చెల్లింపుతో పాటు వి.ఓ. నుండి నియామక పత్రం, జిల్లా సమాఖ్యల నుండి గుర్తింపు కార్డులు ఇచ్చేందుకు అంగీకరిస్తూ రాష్ట్ర ప్రభుత్వం నిర్దిష్ట ప్రతిపాదనలతో కూడిన సర్క్యులర్ను జారీ చేసింది.

సాధించిన విజయాలను ఆసరా చేసుకొని భవిష్యత్తులో మరిన్ని హక్కులు సాధించేందుకు మనం సిద్ధం కావాలి. అందుకోసం, మండల, జిల్లా, రాష్ట్ర కమిటీలను నిర్మాణ పరంగా బలపర్చుకోవాలి. మన సభ్యులందరినీ చైతన్యపర్చుకోవాలి. మనలాగే గౌరవ వేతనం పేరుతో వివిధ పథకాలలో పని చేస్తున్న వారితో కలిసి ఐక్య ఉద్యమాల నిర్మాణానికి కృషి చేయాలి. అప్పుడు మాత్రమే మన ఉద్యోగ భద్రత, కనీస వేతనాలు వంటి సమస్యలు పరిష్కారం అవుతాయి.

- కె.ధనలక్ష్మి

ఐకెపి యానిమేటర్ల యూనియన్ రాష్ట్ర ప్రధాన కార్యదర్శి





# కార్మిక సంఘాలు - సంక్షోభంలో సైతం ముందుకెళ్తున్నాయి

యూనియన్ లో సభ్యుడిగా చేరే హక్కు రెండు శతాబ్దాలుగా వుంది. కార్మికవర్గం పోరాడి, రక్తతర్పణం చేసి, త్యాగాలతో సాధించుకున్న హక్కు ఇది. యాజమాన్యాల, ప్రభుత్వాల దయాదాక్షిణ్యాలతో తేలిగ్గా లభించిన హక్కు కాదీది. మన కాలంలో అన్ని రకాల సామాజిక అభివృద్ధిని సాధించామనుకుంటున్న ప్రపంచంలోని అత్యధిక దేశాల్లో కూడా నేటికీ ఈ హక్కు మూలాధారంగానే వుంది.

ట్రేడ్ యూనియన్ నిజం క్రమంగా బలహీనపడుతూ అంతరించి పోతున్నదనే వాదనలు, ప్రచారాలు వింటూనే వున్నాం. ఈ ప్రచారం విన్నప్పుడు బైటి శక్తుల నుంచి వస్తున్న సమస్య గురించి చెప్పాల్సి వుంటుంది. ప్రపంచీకరించబడిన ఫైనాన్స్ పెట్టుబడి హేతువిరుద్ధమైన దాడులు, కార్మికులపై నిర్బంధాలు, కార్మిక వ్యతిరేక చట్టాలు, మొత్తం సామాజిక పరిస్థితులే అననుకూలంగా ఉండటం, వ్యక్తివాదం ప్రబలం కావటం, సమరశీలత తగ్గి పోవటం, ట్రేడ్ యూనియన్ లలో బ్యూరాక్రసీ పెత్తందారీ ధోరణులు, టి.యు నాయకత్వంలో ఆశ్రిత పక్షపాతం, లంచగొండితనం, లొంగుబాటుతత్వం, ఉదాసీనత వగైరాలు ట్రేడ్ యూనియన్లకు ఆటంకంగా వున్నాయి. ప్రస్తుత దశలో కార్మిక వర్గం ఈ సీరియస్ సమస్యలను గుర్తించకపోవటమే ఇలా కనిపించటానికి కారణం.

ట్రేడ్ యూనియన్ లు అంతరించిపోవటం లేదు. తరిగి పోవటం లేదు. అలాగే సంక్షోభ కాలంలో కూడా తరిగిపోవటం లేదని ఖచ్చితంగా చెప్పవచ్చు. పైగా ఇప్పుడు పోరాటాలు ముందుకే పోతున్నవి. యాజమాన్యంతో చర్చలకు వెళ్లేటప్పుడు, సంప్రదింపులు ఈ చైతన్యాన్ని స్పష్టంగా గమనించవచ్చును. నిత్యం పోరాటాల్లో వుంటున్నది. భారతదేశంలో సిఐటియు సభ్యత్వం ఏటేటా పెరుగుతోంది. 2010లో 51 లక్షల సభ్యత్వం ఉంటే అది 2013 నాటికి 60 లక్షలకు పెరిగింది. సంస్కరణవాద ట్రేడ్ యూనియన్ లు యాజమాన్యాలకు లొంగిపోయి సంక్షోభంలోకి నెట్టబడుతున్నాయి. వాటి సభ్యత్వం తగ్గిపోతున్నది. ఆ ట్రేడ్ యూనియన్ లు తమకు ఎంత మాత్రమూ ప్రాతినిధ్యము వహించటంలేదనే భావనలో కార్మికులున్నారు. అన్ని ట్రేడ్ యూనియన్లనూ ఒకే గాటన కట్టివేయము. కొన్ని పైవాటంత చెడ్డవి కావు.

సంవత్సరం క్రితం బొగ్గు గనులను కాపాడుకోవటానికి స్పానిష్ మైనింగ్ కార్మికులు 67 రోజులు సమ్మె చేశారు. సిసిఓఓ, యంజిటి యూనియన్ లు సమ్మె పిలుపునిచ్చారు. ఆ సమ్మె పిలుపును ఎందుకిచ్చారో గమనిస్తే వీరు అసలు రంగు బైటపడుతుంది. ఈ ట్రేడ్ యూనియన్ ల పిలుపులతో నిమిత్తం లేకుండా కార్మికులు పోరాటానికి సిద్ధపడ్డారనేది తెల్సిన తర్వాతనే ఈ యూనియన్ లు సమ్మె పిలుపునిచ్చాయి. కార్మికులు సమ్మె చేసి స్వయంగా ఒప్పందం చేసుకుని సమ్మెను విరమించే అవకాశం లేకుండా ఈ యూనియన్లు చేయగలిగాయి. పైగా సమ్మె కొనసాగించటంలో అర్థంలేదని కూడా చెప్పారు. సమ్మె విరమణ తర్వాత సమ్మె చేసిన కార్మికులు అతికృతమైన అణిచివేతలకు గురయ్యారు.

మరో ఉదాహరణను ఇస్తున్నాము. 1984-85లో బ్రిటీష్ గని కార్మికులు సమ్మె చేశారు. టి.యు.సి., ఐ.సి.ఎఫ్.టి.యు పెత్తందారీ (బ్యూరాక్రటిక్) నాయకత్వం చారిత్రాత్మక సమ్మెను జరిపిన యన్.యు.యం ను, దాని నాయకత్వాన్ని జాతీయ, అంతర్జాతీయ స్థాయిలో వేరు చేయటానికి చేయగలిగినంత నష్టం చేశారు. ఈ ప్రవర్తన వల్ల వెనుకపట్టు పట్టిన కార్మిక ఉద్యమం గుక్క తిప్పుకొని బైటపడటానికి దశాబ్దాల కాలం పట్టింది. ధాచర్ రాజకీయ, ట్రేడ్ యూనియన్ సిద్ధాంతానికి వారసులు యాజమాన్యంతో కుమ్మక్కయ్యే విధానాన్నే కొనసాగిస్తున్నారు. దీనికి రుజువు ధాచర్ మరణానంతరం వీరి మౌనమే. ఈ పెద్ద రాజకీయ దురంధులు ధాచర్ వినాశక విధానాలను ఎప్పుడూ ఖండించలేదు. నేటి యువతరం తాము రోజువారీ అనుభవిస్తోన్న కష్టాలకు ధాచర్ విధానాల ఫలితమేనని తెలియపర్చే అవకాశాన్ని కోల్పోయారు.

అనేక దశాబ్దాలుగా ఆర్థిక నిపుణులు, ఇతర సలహాదారులూ ట్రేడ్ యూనియన్ ఉద్యమంలోనికి చొప్పించబడ్డారు. వారికి పెట్టుబడిదారులు పెద్ద మొత్తంలో ముట్టజెప్పారు. వారిని యాజమాన్యం ఎంపిక చేసి వత్తాసునిస్తూ వస్తోంది. కార్మికులను నిస్తేజానికి గురిచేసి, పోరాటా వల్ల ఏమీ రాదని చెప్పటమే ఈ మిషన్ యొక్క ముఖ్య లక్ష్యం. దీనికి మీడియా ప్రచార సాధనాలూ తోడయ్యాయి. డబ్బులు తీసుకుని ఈ వినాశకర విధానాలను ప్రచారంలో పెడుతున్నారు. ట్రేడ్ యూనియన్ నిజం బలహీన పడుతున్నదని చెప్తుంటారు. క్లుప్తంగా చెప్పాలంటే పెట్టుబడిదారులు ట్రేడ్ యూనియన్లను పెత్తందార్ల పరం చేయడానికి చూస్తారు. ట్రేడ్ యూనియన్ ఉద్యమం ఉద్యోగుల ప్రయోజనాలకు రక్షణ కల్పించకుండా తమకు ఉపయోగపడేలా దారిమళ్లించుకుంటారు.

పెత్తందారీ నాయకత్వమే యాజమాన్యాలతో సంప్రదింపులు, బేరసారాలు చేయటానికి అధిపత్యం వహిస్తారు. వారికి క్షేత్రస్థాయి ఉద్యోగులతో సంబంధాలుండవు. వాస్తవ సమస్యలుపట్టవు. అందువలన వారు కార్మికుల విశ్వాసాన్ని పొందజాలరు. ఐ.ఇ.యం.ఓ. యాజమాన్యంతో సంప్రదింపులను, బేరసారాలను చేయటానికి వ్యతిరేకం కాదు. అదే సమయంలో సామాజిక సంబంధాలుండాలి. ఉద్యోగుల ప్రయోజనాలకు అనుగుణ్యంగా బలోపేతమైన పోరాటాలు చేసేందుకు, యజమానులపై, ప్రభుత్వం, రాజకీయనాయకులపై ఒత్తిడి పెంచేందుకు సిద్ధంగా వుండాలి. ఈ పవర్ స్ట్రగుల్ లో సామాజిక సంబంధాలు లేకుండా చేసేదంతా ఏకపాత్రాభినయనం లాగానే వుంటుంది. ఇది యాజమాన్యానికి మాత్రమే లాభం చేకూరుస్తుంది. అంతర్జాతీయ కార్మిక చట్రానికి విధేయులుగా వుంటూ, కొన్ని పెద్ద ట్రేడ్ యూనియన్ ల ఆధిపత్యంలో వున్న శక్తులు ఉద్యోగులను తొలగిస్తూ, ఉద్యోగుల చర్యలను, స్పందనలను అదుపు చేస్తున్నారు. సామాజిక నిశ్శేష్టత వస్తున్నది. దీన్నే వారు “ట్రేడ్ యూనియన్ లు హరించుకుపోతున్నాయి” అని ప్రచారం చేస్తున్నారు. కొందరు ట్రేడ్ యూనియన్ ఆశావాదులు ఈలోటును సరిచేయటానికి తగినంత చురుకుగా ఉండరు. దీనివలన సభ్యత్వం తగ్గిపోతుంది.✽



# ఉత్తరాఖండ్ పెనువిషాదం - బాధితులకు అండగా నిలబడదాం

ఇటీవల ఉత్తరాఖండ్, హిమాచల్ ప్రదేశ్ లలో ప్రకృతి విలయతాండవం చేసింది. కుండపోతగా వర్షాలు, విరిగిపడిన కొండచరియలు, మట్టిపెళ్ళలు, లోతట్టు ప్రాంతాలను ముంచెత్తిన మెరుపు వరదల ధాటికి అసహాయులు, అభాగ్యులైన వందలాది మంది దుర్మరణం చెందారు. వేలాదిమంది గల్లంతయ్యారు. మన రాష్ట్రానికి చెందిన వేలాదిమంది ప్రయాణీకులు నేటికీ తమ గృహాలకు చేరుకోలేదు. దేవభూమిగా పేరుగాంచిన ఉత్తరాఖండ్ లో నేడు శ్మశాన వాతావరణం నెలకొంది. వేలాది మంది తమ స్వస్థలాలకు చేరుకోవడానికి అవసరమైన చర్యలు కేంద్ర, రాష్ట్ర ప్రభుత్వాలు యుద్ధప్రాతిపదికన చేపట్టడంలో వెనుకబడ్డాయి. ఈ వరద బాధితులను ఆదుకోవడానికై సహాయాన్ని, సహకారాన్ని అందించాలి. కార్మిక, ఉద్యోగ వర్గాలు ముందుకు వచ్చి తమ ఆర్థిక, హాస్థిక సహకారాన్ని అందించాల్సిన అవసరముంది.

ఉత్తరాఖండ్ లో ప్రకృతి విలయం మన దేశంలోనే పెను విషాదం. సరస్వతీ పుష్కరాల కోసం తరలివెళ్ళిన వేలాది మంది భక్తులు, పర్యాటకులకు ప్రకృతి భీభత్సం ఒక పీడకల. ఎక్కడ చూసినా ఆకలిదప్పులు, ఆర్తనాదాలు, అరచేతిలో ప్రాణాలు పెట్టుకొని యాత్రికులు నరకయాతన పడ్డారు. దేవభూమి నేడు శవాల గుట్టలతో మరుభూమిగా మారింది. అధికారిక మృతుల సంఖ్య వందల్లోనే అంటున్నా, ఉత్తరాఖండ్ మంత్రి మాటల్లోనే 5వేల మంది వరకు మృతి చెంది ఉండవచ్చని అంచనా. మన రాష్ట్రవాసులే అనేకమంది చనిపోయారు. సైన్యం, వైమానిక దళం, ఇండో - టిబెటన్ సరిహద్దు భద్రతా దళాలు ఆలస్యంగానైనా రంగంలోకి దిగడం వల్లనే ప్రాణనష్టం కొంతైనా తగ్గింది. లేకుంటే పరిస్థితి మరింత దారుణంగా ఉండేది. యాత్రికులు తలదాచుకొన్న 90 ధర్మశాలలు ఈ వరదల్లో తుడిచిపెట్టుకుపోయాయి. 60 గ్రామాలు నేలమట్టమయ్యాయి. ఈ విలయానికి కేంద్ర స్థానంగా ఉన్న 8వ శతాబ్దపు కేదార్ నాథ్ దేవాలయం 6 అడుగుల బురదలో కూరుకుపోయింది. చార్ ధామ్ (కేదార్ నాథ్, బద్రినాథ్, గంగోత్రి, యమునోత్రి) యాత్ర ధిల్లీ నుండి రానుపోను దాదాపు 1400 కి.మీ. వేలాదిమంది ప్రయాణీకులు ఈయాత్ర మార్గమధ్యంలో ఉండగా కుండపోతగా కురిసిన వర్షాల వలన మెరుపు వరదలలో చిక్కుకున్నారు. 25 అడుగులకు మించని ఘాట్ రోడ్డు మీద ఒకవైపు వర్షం, మరోవైపు వరద, పై నుండి కొండచరియలు కూలడం... ఇలాంటి భయానక వాతావరణంలో వేలాదిమంది ప్రయాణీకులు దిక్కులేని వారయ్యారు. వీరిలో 60వేలకు పైగా గల్లంతయ్యారు. వారి వివరాలు ముందుముందు తెలుస్తాయోమో చూడాలి.

## అవసరమైన చర్యలు యుద్ధప్రాతిపదికన చేపట్టాలి

ఇంత నష్టం జరిగినా ప్రధాని 1000 కోట్ల రూ॥ల సహాయ ప్యాకేజీ ప్రకటించారు. బాధితులను ఆదుకునేందుకు ప్రధాని సహాయ నిధికి విరాళాలివ్వడని ఆయన విజ్ఞప్తి చేసి చేతులు దులుపుకున్నారు. ఇది ఏ మూలకు సరిపోదు. వరద ముంపుకు గురైన వారిని ఆదుకోవాలని, ఉత్తరాఖండ్, హిమాచల్ ప్రదేశ్ లలో జాతీయ నిర్వహణా యంత్రాంగాన్ని పటిష్టపరచడం, కుప్పకూలిన రవాణా, టెలికమ్యూనికేషన్, విద్యుత్ సరఫరా వ్యవస్థలను పునరుద్ధరించేందుకు యుద్ధ ప్రాతిపదికపై చర్యలు చేపట్టాలి. వాతావరణ పరిశోధనా కేంద్రాలకు ఆధునాతన సాంకేతిక పరిజ్ఞానాన్ని సమకూర్చాలి. ఇందుకు కోట్లాది రూపాయల నిధులు అవసరం కానీ, కేంద్రం నామమాత్రంగా కేటాయింపులు చేయడం అన్యాయం.

సహాయకచర్యలు చేపట్టడంలో కేంద్రం, ఉత్తరాఖండ్ లలోని కాంగ్రెస్ ప్రభుత్వాల వైఫల్యం కొట్టొచ్చినట్లు కన్పిస్తోంది. జాతీయ నదుల అనుసంధాన గురించి ప్రగల్భాలు పలికే మన పాలకులు రెండు చిన్న రాష్ట్రాలను వరదల బారి నుండి కాపాడటంలో ఘోరంగా విఫలమయ్యాయి. సమన్వయలోపం వల్లే సహాయక చర్యలకు ఆటంకం ఏర్పడిందని కేంద్ర హోం శాఖామాత్యులు శ్రీమాన్ షిండే నే అంగీకరించారు. వరదలలో చిక్కుకొన్న మన రాష్ట్ర ప్రజానీకానికి కనీస అవసరాలైన ఆహార, వసతి, రవాణా ఏర్పాట్లు సకాలంలో చూడటంలోనూ మన రాష్ట్ర ప్రభుత్వ వైఫల్యం కొట్టొచ్చినట్లు కన్పడుతున్నది.

## ఇది ప్రకృతి విలయతాండవమా? మన పాలకుల విధానాల

### తప్పిదమా?

ఈ భీభత్సాన్ని కేవలం ప్రకృతిపై నెట్టివేసి తప్పించుకోవాలని ప్రభుత్వాలు చూస్తున్నాయి. ఇది మానవ ప్రేరిత పర్యావరణ సంక్షోభమని, దీనికి ప్రభుత్వాలు అవలంబించిన విధానాలే కారణమని నివేదికలు తెల్పుతున్నాయి. ఈ పెను ముప్పు ముందుగా ఊహించిందే. కంప్రోలర్ అండ్ ఆడిటర్ జనరల్ (కాగ్) ఈ ప్రాంత నదుల పర్యావరణాన్ని గతంలోనే అధ్యయనం చేయించింది. ఆ అధ్యయనం రాబోయే ప్రమాదాన్ని ముందే తెల్పింది. ఈ ప్రాంత నదులపై విచక్షణా రహితంగా జలవిద్యుత్ ప్రాజెక్టులు కట్టడం వల్ల ఒండ్రుపేరుకుపోయి, నదుల గట్లు దెబ్బతిని, ప్రవాహానికి ఆటంకం ఏర్పడి వరదల ప్రమాదం తీవ్రస్థాయిలో పెరుగుతుందని కేంద్ర, రాష్ట్ర ప్రభుత్వాలను కాగ్ హెచ్చరించింది. కాగ్ అధ్యయనం ప్రకారం ఆ ప్రాంత పర్యావరణం



పూర్తిగా దెబ్బతిందనీ, ఈ నదులకు ఇరువైపులా ఉన్న అడవుల నరికివేతతో పర్వతాల వంపుల స్థిరత్వం కూడా దెబ్బతిందనీ, ఇవన్నీ కలిసి ప్రకృతి విలయాలకు దారితీస్తుందని తెల్పింది. అది తీవ్ర ప్రాణ నష్టాన్ని కలగచేసే అవకాశం వుందని తెల్పింది. అయినా కేంద్రం, ఉత్తరాఖండ్ ప్రభుత్వాలు చలించలేదు. కాగ్ నివేదిక గురించి పట్టించుకోలేదు. నివారణ చర్యలు తీసుకోకుండా ప్రజల ప్రాణాలతో చెలగాటం ఆడారు. ఉత్తరాఖండ్లో ప్రయివేటు భాగస్వామ్యంతో జలవిద్యుత్ అభివృద్ధి గురించి ఆడిట్లో భాగమే ఈ పర్యావరణ అధ్యయనం. ఈ నదులపై 42 జలవిద్యుత్ కేంద్రాలు నడుస్తున్నాయి. మరో 203 ప్రాజెక్టుల నిర్మాణం వివిధ దశల్లో ఉన్నాయి. పర్వత ప్రాంతాల్లో బహుళ అంతస్తుల నిర్మాణాలకు అనుమతులు మంజూరు చేశారు. అనేక కట్టడాలు వెలిశాయి. భారీ నిర్మాణాలు, తవ్వకాలు, ప్రాజెక్టుల వల్ల విపరీతంగా అడవుల నిర్మూలన జరిగింది. అడవుల పునఃపెంపకం పట్ల ప్రభుత్వాలు ఏ మాత్రం శ్రద్ధ చూపలేదు. ఈ జలవిద్యుత్ కేంద్రాలన్నీ రాజకీయ నాయకుల లేదా వారి బినామీలవే. వీరందరూ లాభాపేక్షతో పర్యావరణాన్ని నాశనం చేసినందుకే నేడు పెనువిషాదం ఏర్పడింది. వేలాది మంది ప్రాణాలు

హరించబడ్డాయి.

మన రాష్ట్రంలోను కాంగ్రెస్ ప్రభుత్వం పర్యావరణానికి నష్టం కలిగించేలా ప్రాజెక్టులు, అరకు ప్రాంతంలో బాక్సైట్ తవ్వకాలు, అక్రమ ప్రైవేటు మైనింగ్లకు అనుమతులిస్తున్నారు. వీటిని తిప్పికొట్టేలా మనందరం ఐక్యంగా పూనుకొంటేనే భవిష్యత్లో ఇటువంటి పెనుప్రమాదాలను నివారించగలమని అందరం గుర్తించాలి.

పాలకులు అభివృద్ధి పేరిట అవలంబించిన తప్పుడు విధానాలు, సకాలంలో అవసరమైన చర్యలు చేపట్టకుండా అలసత్వం వహించడం వల్ల నేడు ప్రజలు ప్రాణాలు పోగొట్టుకొన్నారు. పాలకుల తప్పిదాలకు ప్రజలు బలికావల్సి వచ్చింది. ఈ విధానాలను తిప్పికొట్టడానికి చేపట్టవలసిన ఉద్యమాల ఆవశ్యకతను ఈ దుర్ఘటన ఎత్తిచూపుతున్నది. ప్రస్తుత పరిస్థితుల్లో ఉత్తరాఖండ్, హిమాచల్ ప్రదేశ్ వరద బాధితులకు సహాయాన్ని అందించడానికి కార్మిక, ఉద్యోగ వర్గాలు, ప్రజలు ముందుకు రావాలి. అందున కార్మికవర్గం ముందుండి బాధితులకు అన్ని విధాలుగా అండగా నిలబడాలి.

\*\*\*

## వినిమయ ధరల సూచిక

(బేస్ 2001 = 100)

సెంటర్ సీరిస్	జనవరి	ఫిబ్రవరి	మార్చి	ఏప్రిల్
హైదరాబాద్	199	200	200	202
గుంటూరు	219	218	223	223
విశాఖపట్నం	223	226	225	227
వరంగల్	239	239	238	239
విజయవాడ	223	229	228	230
గోదావరి ఖని	233	235	234	233
<b>రాష్ట్ర సీరిస్</b>				
విజయనగరం	233	235	237	238
రాజమండ్రి	241	242	242	244
జగ్గయ్యపేట	228	230	232	234
తిరుపతి	225	226	227	229
కొత్తగూడెం	232	233	234	236
నిజామాబాద్	237	238	239	242
ఆలిండియా	221	223	224	226
ఏ.పి.	224	225	226	228

రింకింగ్ ఫ్యాక్టర్	1971=100	1960=100	1982=100
ఆల్ ఇండియా	-	4.93	4.63
హైదరాబాద్	-	5.23	4.79
గుంటూరు	-	5.60	4.57
విశాఖపట్నం	2.48	1.87	4.64
రాజమండ్రి	2.55	1.81	4.26
వరంగల్	2.36	1.90	4.75
ఎన్ఎస్బి కాంప్లెక్స్	-	1.89	4.21
గోదావరిఖని (ఎవజిపి)	2.49	-	4.45
విజయవాడ	-	-	4.28
విజయనగరం	-	-	3.93
కొత్తగూడెం	-	-	4.58
నిజామాబాద్	2.52	-	-



# గ్రామ సేవకుల (వి.ఆర్.ఎ) చలో హైదరాబాద్

సభలో మాట్లాడుతున్న సిపిఐయూ రాష్ట్ర ఉపాధ్యక్షులు ఎస్. విరయ్య, జాలకంటి



కాంట్రాక్టు ఉద్యోగుల సభలో మాట్లాడుతున్న  
సిపిఎం శాసన సభ్యులు జాలకంటి రంగారెడ్డి



KLVO-1A 473







మనసు ఫౌండేషన్  
పుస్తకాల పరిశీలనాపట్టిక

పుస్తకం సంఖ్య	KING/A473
పుస్తకం పేరు	కానీస్ లెస్
తారీఖు	25/08/23
మొదట అట్ట	జే
వెనుక అట్ట	yes
మొత్తం పేజీలు	37
పెద్ద సైజు పేజీలు	No
ఖాళీ పేజీలు	No
లేని పేజీలు	No
తయారు చేసినది	Nandini
పేజీలు విడదీసినది	Nandini
స్కాన్ చేసినది	Manika
పరీక్ష చేసినది	manasa
విజులు నరిచానానది	
టైటింగు చేసినది	
ప్యాకింగు చేసినది	
స్కాన్ చేయబడినది	
తప్పులు	No
పరిస్థితి	good